
У ДАРОЗЕ 


На далёкую палескую станцыю мяне прывёз 
цягнік. 

Стаяла ціхая месячная ноч, і я мо з га- 
дзіну прабыў у невялічкім прывакзальным скве- 
рыку. 

Па шасейцы, што пралягала побач з чыгун- 
кай, час ад часу праязджалі машыны, і я выра- 
шыў не чакаць рэйсавага аўтобуса, дабірацца 
ў Астравок спадарожным транспартам. 

Але туды, колькі ні апытваў шафёраў, машы- 
ны не ішлі. Можна было пад'ехаць толькі да За- 
лесся, а там і пехатою недалёка. Я рызыкнуў і на 
світанні быў ужо ў Залессі. Стаяў пасярод вулі- 
цы і чакаў хоць якую жывую душу, каб лепей рас- 
пытаць дарогу. Нарэшце з бліжняй хаты выйшла 
маладзіца. 

-- Падкажыце, як трапіць у Астравок? 

-. А чаму не падказаць? Падкажу!-- усміхну- 
лася кабета, паказваючы белыя, як драбкі час- 
наку, зубы.-- Ідзі вунь таею сцежачкай, каля 
старога рэчышча, потым возьмеш крыху лявей, 
пройдзеш сотню-другую метраў і па правай руцэ 
ўбачыш адразу тры сцежкі. Ступай толькі сярэд- 
няй і, калі перасячэ яна яшчэ адну сцежку, збоч 
з яе, прайдзі крыху, а затым нібы вярніся назад 
і там ужо, дзе балацінкай, дзе сухапутам, шыбуй 

напрасткі ажно ў самы Астравок.-- Яна зноў да- 
верліва ўсміхнулася і дадала: -- Зразумеў? 

--. Вразумеў,-- кажу.-- А другой дарогі няма? 

-- Чаму няма? Ёсць! -- зноў выставіла зубкі 
маладзіца і паказала вачыма сабе пад ногі: -- 
Гэная хоць і даўжэйшая, ды павіхляе крыху, але 
выведзе якраз на Жукава поле. А там - рукой 
падаць -- і Астравок... 

Вядома, выбраў другі шлях. Але, як неўзаба- 
ве пераканаўся, і ён быў не з лёгкіх. Пералескамі 
ішлося яшчэ сяк-так. Быў надзейны арыенцір. 
Пад нагамі -- дзе спружыніла, а дзе і пыліла - 
ляжала ўсё ж якая ні ёсць, а дарога. Потым у 
лясной гушчэчы і яна знікла -- неяк раптоўна 
распалася на безліч сцежак. Паспрабуй здагадай- 
ся, якой трэба трымацца. Сюды б тую маладзіцу! 
Няхай бы сказала, каторай з іх належыць «сту- 
паць»... 

Выбраў нарэшце самую ўбітую сцежку і РУ- 
шыў далей. 

Яшчэ хвілін дзесяць хады, і раптам сцяжын- 
ка ўзбегла на бязлесны пагорак. Я спыніўся, зача- 
раваны. 

Там, унізе, спакойна ляжала возера, а на 
яго не дужа крутым беразе стаяла вёска. З пагор- 
ка здавалася, што гэта зусім і не вёска, а казач- 

ны карабель, які аднойчы прычаліў да берага ды 
так і застаўся там... 
Я глядзеў, як над вёскай нараджаецца дзень, 
і адчуванне было такое, нібы сам нараджаўся на- 

нова. Здавалася, вось-вось адбудзецца цуд: аб- 
ноўлены, поўны нейкага ўнутранага цяпла, рап- 
там вазьму і зраблю свой самы першы крок па 
зямлі... е 

Недзе ў прыбярэжным чароце прачнуліся 
птушкі. 

На азёрную роўнядзь упала пара чыркоў. 
Аднекуль даляцеў бусліны клёкат. А над Астраў- 
ком у ранішнім сінім бяздонні купаліся і купалі- 
ся ластаўкі. 

І неяк дабрэла, спакайнела на сэрцы... 


АСТРАВОК 


Астравок -- вёска не з вялікіх, Усяго некаль- 
кі дзесяткаў хат -- старых і зусім новых. 

Старыя хаты чамусьці не трымаюцца адна ад- 
ной, а разбегліся -- якая куды -- і пазіраюць на 
прахожага задумлівымі вокнамі. Тая задумлі- 
васць, пэўна, ад таго, што маюць хаты немалады 
век, на працягу якога пеставалася свая, адзіная 
на ўвесь белы свет, надзея, а цяпер сплыла тая 
надзея ў далёкае і беззваротнае мінулае. І мо та- 
му вокны тых хат успыхваюць па вечарах агень 
чыкам усё радзей і радзей, а пад некалі смалі- 
стаю бэлькай парыпвае толькі ў выхадныя дні 
лазовая, яшчэ дзедава, калыска... 

Новыя хаты, наадварот,-- выстраіліся ў рад, 
як напаказ. І глядзяць на свет не задумлівымі, 
а цікаўнымі вокнамі. Адхіліцца раптам фіранка, 
і акно будзе доўга цікаваць за вуліцай: а хто ж 
гэта прыехаў да нас? Мо назусім вярнуўся?.. 


РУСАЛКА 


Атабарыўся я не ў цэнтры сяла, нават не Ў 
дамку-церамку для заезных людзей, а ў канца- 
вой хаце мясцовага каваля. Не на бойкім месцы 
стаяла тая хата, сяліба збягала ледзь не да са- 
май вады, і я быў рады, што займеў такое зруч- 
нае жытло. З гаспадаром бачыўся не часта, таму 
неяк само сабою сталася, што здружыўся з яго 
дачкою -- пяцікласніцай Юлькай. Яна для мяне 
зрабілася і гідам, і добрай дарадчыцай. 

Мы кожнай нядзельнай раніцай выцягвалі 
з падстрэшша вуды, ішлі на ўлюбёныя Юльчыны 
мясціны і заміралі ў чаканні акунёў. 

Але ў той дзень на возеры чаплялася, як 
Юлька казала, толькі адна матрасня. Капітана 
падчапіць не ўдавалася. І дзяўчынка, абхапіўшы 
рукамі калені, з надзеяй у вачах усё глядзела 
і глядзела на паплаўкі. 

Раптам Юлька падхапілася. 

-- Не ўловім!-- сказала яна.-- Хадзем на 
раку. Мо русалку пабачым... 

І павяла мяне Юлька ад возера, напрасткі, 
ледзь прыкметнай сцяжынаю -- спачатку бала- 
цінкай, а потым і сухапутам, зарослым непрываб- 
ным драбняцом. Нарэшце перасеклі гасцінец і 
апынуліся на даволі-такі ладнай лугавіне, пасярод 

якой і ляжала тая віхлястая палоска ракі. Прай- 
шлі яшчэ крыху берагам, і Юлька прыклала палец 
да вуснаў: 

-- Тутака... 

Мы леглі над самым вірком і пачалі ўзірацца 
ў яго таямнічую глыбіню. Тады-сяды з-за аблокаў 
паказвалася сонца, прасвечвала вірок, і відаць 
было, як там, над пясчаным дном, ляніва снава- 
лі цені. Іншы раз яны рабілі разварот, і дно нібы 
ўспыхвала і адлівала срэбрам. Язёў змянялі аку- 
ыі, і тады Юлька, зачараваная ўбачаным, шап- 
тала: 

2 Во дзе яны!.. І ўсе -- капітаны... 

А русалкі не было і не было. Ці яна не пажа- 
дала нам трапляць на вочы, ці адплыла куды- 
небудзь у суседні вірок, Юлька не ведала і таму 
лічыла сябе нібы вінаватай. Я адчуваў гэта, ба- 
чыў, як хмурыўся тварык дзяўчынкі, і хораша 
думаў пра яе. Бач, адважылася прыадкрыць за- 
весу свайго таямнічага свету, а цяпер вось і пера- 
жывае... 

Доўга яшчэ ляжала Юлька ў траве. Прылятаў 
аднекуль свежы ветрык, і берагавы аксаміт пера- 
ліваўся жывымі хвалямі. Мне здавалася ў такія 
хвіліны: побач са мною з распушчанымі льняны- 
мі косамі не Юлька -- русалка. 


ГАРАЧЫМ ПОЎДНЕМ 


Маці стаіць на парозе і гукае: 

2; Юлька! Дзе ты падзелася, Юлька?! 

Юлька ляжыць на самым вільчыку страхі, 
чуе, што кліча яе маці, але не падае голасу -- 
дужа не хочацца пакідаць аблюбаванага месца. 
А маці зноў гукае, толькі цяпер больш патраба- 
вальна: 

22 Юль-каа!.. Я ж табе!.. 

Юлька саслізгвае з хлеўчука ў лебяду, выбя- 
гае на падворак, на хаду атрасаючы з плацейка 
саламяныя асцюкі, і падыходзіць да маці. 

-- Вноў на сваёй верхатуры была? -- ужо не- 
злабліва пытаецца маці ў Юлькі і дадае: -- Адня- 
сі бацьку полудзень... 

Юлька нехаця бярэ з матчыных рук важкую 
авоську і выходзіць за веснічкі. 

Пясок на вуліцы, як прысак, і Юлька скіроў- 
вае на сцежку, што віецца ля платоў пругкай, 
адшліфаванай стужкай. На сцежцы няма такой 
гарачыні, і нагам робіцца добра. Але побач з пла- 
тамі Юлька адчувае сябе маленькай-маленькай, 
і ёй становіцца крыўдна. На хлеўчуку вальней 
і лепш. Адтуль, зверху, і бачна далей, і ўсё здаец- 
ца цікавейшым. Там Юлька -- нібы гаспадыня 
ўсяго гэтага... 


Варта ёй захацець, і можа хоць гадзіну гля- 
дзець, што робіцца на Арсенавым падворку, як 
заходзяць туды чужыя дзядзькі і Арсен выдае ім 
вёслы... Юлька ў такія хвіліны чамусьці спачу- 
вае Арсену. Дзядзькі паедуць катацца ці рыба- 
ліць на тых лодках, а яму -- сядзі ды смажся на 
сонцы. Бо нельга адлучацца. Яму трэба заўсёды 
быць пад рукою... 

Куды цікавей глядзець на вуліцу. Са страхі 
добра відаць ажно да калгаснай канторы. І крама 
добра відаць. Юлька, лежачы на вільчыку, лю- 
біць адгадваць, па якія пакупкі ідуць у краму 
людзі, і робіць гэта амаль беспамылкова. Але што 
датычыць прыезджых, дык яна часцей за ўсё 
памыляецца. Спыніцца якая машына, выйдзе 
з яе некалькі дзядзькоў або цётак, і паспрабуй 
адгадай, што надумалі яны ўзяць у той краме. 
Да таго ж выходзяць адтуль не з авоськамі, а з 
пакункамі. 

Ці згледзіш, што загорнута ў паперу? 

Каб не дакараць сябе за такое няўмельства, 
Юлька перастае цікаваць за пакупнікамі, адва- 
рочваецца і глядзіць на Нупрэева дворышча. 
Бліжні край таго дворышча засланяюць прыса- 
ды, затое астатняя частка -- як на далоні. І бу- 
слянка -- як на далоні. Здаецца, працягні руку 
і дакранешся да бусліхі. Яна сядзіць на гняздзе, 
уторкнуўшы пад крыло чырвоную дзюбу, і дрэм- 
ле. Прачынаецца толькі тады, калі прылятае бу- 
сел і становіцца на ўскрайку гнязда... 

Але глядзець на тую санлівую бусліху такса- 
ма надакучвае. І тады Юлька пераварочваецца 
на спіну: у небе навыперадкі бягуць белыя аб- 
локі... 

А сёння Юлька не паспела наглядзецца ні на 
вуліцу, ні на буслоў, ні на неба. Не паспела на- 
любавацца тымі белымі аблокамі-баранчыкамі. 
Але яна яшчэ нагледзіцца... 

Вось ужо і кузня відаць. 

Юлька на хаду папраўляе авоську і прыбаў- 
ляе кроку. 


ВЕЧАРАМ 


Юлька ляжыць на ложку, за грубкаю, і дзі- 
вуецца: чаму так атрымліваецца? Варта заха- 
цець толькі, і яна можа ўзнавіць убачанае за 
дзень ці ўсё па парадку, ці кавалкамі. Для гэта- 
га трэба адно - добранька заплюшчыць вочы 
і затаіцца. І пабягуць тады перад вачыма дрэвы, 
людзі, машыны... А чаму так атрымліваецца -- 
Юлька не ведае. Хацела яшчэ вясною запытац- 
ца ў настаўніцы, але пасаромелася. А калі даве- 
рылася маці, тая толькі паціснула плячыма. Дзіў: 
на! Ёй нават ніколі нічагусенькі не сніцца! 
А Юльцы і сніцца, і бачыцца... 

Юлька лічыць, што трэба паболей трэніра- 
вацца. Тады яна зможа нават не рабіць урокаў. 
Няхай настаўніца выклікае да дошкі -- не збаіц- 
ца. Прыплюшчыць крышачку вочы -- і стане пе- 
раказваць тое, што чула на папярэднім уроку, 
калі настаўніца тлумачыла новую тэму... Во дзі- 
ва будзе!.. 

Яна ляжыць, затоеная, і думае: з чаго б гэта 
сёння пачаць? Бо не хоча, каб бачылася абы-што. 
Якая цікавасць, напрыклад, зноў спрачацца 
з Зоськаю? Падумаеш, гербарый яна сабрала! За 
лета Юлька не такі сабярэ! З самых прыгожых 
кветак!.. Альбо ўзяць хаця б тое Арсенава лася- 

ня! Ну і няхай сабе выходзіць ласіха са сваёй 
малечай на ўскрай лесу! Юлька іх не раз бачыла. 
Нічога цікавага. Тое ласяня, як бычок іхні... 
Толькі дужа цыбатае. І гарбаносенькае... 

Юлька нацягвае да падбародка суконную 
коўдру, і нечакана бачыцца ёй кузня. «Дзінь- 
дзінь! Дзінь-дзінь!» -- ляціць з кузні вясёлая пес- 
ня. Гэта бацька ўдарае молатам па жалезіне. Юль- 
ка ведае: чым большая жалезіна ляжыць на ка- 
вадле, тым басавіцейшы, гусцейшы звон адлятае 
ад яе. А калі бацька трымае ў абцугах якую дра- 
бязу -- кавадла заўсёды пяе молада і зухавата... 
Ды варта ў дзвярах кузні паказацца Юльцы, пес- 
ня тая сціхае -- бацька апускае молат і ўсмі 
хаецца: 

--. Будзем палуднаваць? 

-- Будзем! -- адказвае Юлька, і яны пакі- 
даюць кузню. 

Але перш чым сесці пад куст бэзу, бацька па- 
дыходзіць да жалезнай бочкі, што ажно ўрасла 
ў зямлю крыху воддаль дзвярэй, і мые рукі. 
Толькі потым кіруе ў цянёк. Юлька тым часам 
рассцілае на мураве ручнічок, дастае з авоські 
хлеб, свежыя гуркі, кавалак духмянага кумпяка 
і корч зялёнай цыбулі. Ядуць спачатку моўчкі, 
нібы спяшаючыся. А калі саб'юць ахвоту, бацька 
першы хваліць наедак. 

-- Смаката! - гаворыць ён.-- Люблю вось 
так... 

Ёй рупіць запытацца, чаму бацька сёння пра- 

цуе не ў прасторнай майстэрні, дзе шмат розных 
станкоў і машын, а тут, у гэтай старэнькай кузні, 
але раздумвае. Якая розніца, дзе працаваць!.. 

Юлька паварочваецца да сцяны і нейкі час 
ляжыць сцішаная. З прачыненых дзвярэй у па- 
кой далятае матчына гамонка. Яна, тая гамон- 
ка, нібы закалыхвае Юльку, і Юлька зноў заплю- 
шчвае вочы і затойваецца... 

Нечакана далятае да Юлькі ледзь чутны, ні- 
бы стомлены, рокат матора. Яна азіраецца і ба- 
чыць: напрасткі праз выган бяжыць да іх «коз- 
лік». Ля кузні спыняецца, і з яго выходзіць Осі- 
павіч -- старшыня калгаса. Бацька падымаецца, 
хоча пайсці насустрач, але Осіпавіч ужо заўва- 
жае іх, крочыць да куста і на хаду пытаецца: 

--. Вагараем? 

--. Абедаем! -- адказвае бацька і зноў сядае 
на сваё месца.-- Мо і ты з намі, Осіпавіч? 

-- Вады шклянку выпіў бы,-- адказвае стар- 
шыня.-- Упрэў, гойсаючы па брыгадах... 

Бацька падае біклагу і нібы спачувае: 

-- Таксама турбот хапае?.. 

-- Хапае! - адказвае Осіпавіч і пазірае на 
Юльку: -- Памочніца? 

Бацька таксама пазірае на Юльку і задаволе- 
на ўсміхаецца. А Юльцы чамусьці ўспамінаецца 
той дзень, калі яна ўпершыню ўбачыла Осіпаві- 
ча. Тады бацька сказаў: малады, не пацягне... 
А праз год зусім іншае сказаў пра старшыню: 
цягавіты! Юлька ўсміхаецца, прыгадаўшы тое 

дзіўнае слова «цягавіты», і хітравата паглядае 
на Осіпавіча. Бацька пытаецца: 

-- Як цяперака ў нас? 

-- А ведаеш, няблага!-- адказвае старшыня,.-- 
Тарфянікі выручаюць! І дрэнаж, брат, апраўдвае 
сябе... 

Юльцы робіцца нецікава слухаць тую гаворку 
пра нейкі дрэнаж, яна падымаецца і бяжыць на 
выган -- збіраць рамонкі. Яна заўсёды збірае тут 
рамонкі, прыносіць іх дадому, стаўляе ў глячок 
і кожны раз заўважае, як у такія хвіліны даб: 
рэюць матчыны вочы. 

-- Кветкі- што дзеці! -- абавязкова кажа 
маці.-- З імі весялей. 

Чаму весялей з дзецьмі -- Юлька не разумее. 
Іншы раз маці так накрычыць на яе, так накры- 
чыць!.. Нібы на чужую ці непатрэбную... А тут -- 
на табе! -- весялей... 

Неўзабаве Юлька вяртаецца, прымошчваецца 
ў цяньку на траве і пачынае перабіраць каліўцы 
кветак. І ўжо слухае і слухае тую гамонку Осі- 
павіча з бацькам... Потым чамусьці зноў чуецца 
матчын голас. А праз хвіліну і ён аддаляецца, 
кудысьці сплывае. Толькі рамонкі на стале не 
перастаюць духмяніць мядовым пахам. І Юлька 
праз сон усміхаецца тым рамонкам... 


ЛАСІХА 


Ужо каторы дзень яе даймалі дварнякі. Спа- 
чатку гэта здавалася нібы забавай. Ну, забеглі 
ў яе лясныя ўладанні, ну, скубанулі колькі ра- 
зоў -- і адчэпяцца. Але дзе там! Па дурной сва- 
ёй сабачай звычцы Яны з кожнай хвілінай усё 
больш і больш насядалі на яе. Тады яна кінулася 
ў гушчар, спраставала балотца, абабегла бор - 
ды ўсё тое ж: дварнякі не адступалі. 

А што, калі падацца бліжэй да вёскі? 

Але і пасля гэтага сабакі, ці то адчуўшы бліз- 
кае жытло, ці магчымую дапамогу, накінуліся 
на яе яшчэ з большым азартам. 

Хацелася піць. І стома, здавалася, вось-вось 
зваліць з ног. Але яна зноў і зноў кідалася па ле- 
се то туды, то сюды. 

Юлька выходзіла з хаты, услухоўвалася ў той 
брэх і паціскала плячыма: 

«З чаго б гэта?..» 

Толькі Арсен -- мясцовы егер -- здагадаўся, 
што да чаго. Ён паслухаў залівісты брэх, што 
прыносіла ў вёску лясное рэха, і сказаў: 

-- Браканьеры. Асядлалі некага... 

Узяў на ўсялякі выпадак стрэльбу і падаўся 
ў лес. Калі апынуўся на палянцы, застыў, уража- 
ны. Маладая ласіха стаяла на той палянцы, уклен- 

чыўшы, відаць, ушчэнт знясіленая, а ля яе завіха- 
лася ажно трое дварнякоў. Людзей не было. Двар- 
някі свавольнічалі адны. Прыгледзеўся. Не! Такіх 
у вёсцы няма. Значыць, прышлыя! 

-- Ах, нягоднікі! -- крыкнуў Арсен.-- Што 
ж гэта вы робіце?! 

Толькі разбойнікі і вухам не павялі, а яшчэ 
больш пачалі даймаць сваю ахвяру. Тады Арсен 
не вытрымаў, ускінуў етрэльбу, выбраў крайняга 
і без шкадавання стрэліў... Калі ўляглося рэха 
і сабак нібы ветрам здзьмула, ласіха паднялася 
з зямлі і, цяжка ступаючы, пайшла, Не ў лес, а 
на яго, Арсена. Арсен скочыў за дрэва. Усяля- 
кае можа быць, калі звер раз'ятраны. Але ласіха 
і не думала рабіць нічога благога чалавеку. Яна 
спакойна падышла да сасны, за якой стаяў Ар- 
сен, і спынілася побач. 

Егер глядзеў на ласіху і не верыў сваім вачам. 
Потым сказаў: 

-- Чаго ты, дурніца? Ідзі, куды табе трэба... 

Доўга стаялі побач -- чалавек і звер,-- і ніхто 
не адважваўся зрабіць першы крок. Потым Ар- 
сен рызыкнуў. Адышоўся крыху, азірнуўся і ўба- 
чыў: за ім тупала ласіха. 

Так і давяла яна чалавека да Астраўка. 

“Нядаўна Юлька ўбачыла на ўзлеску ля вёс- 
кі тую ласіху. Ласіха спакойна паглядала на яе 
і мірна карміла танканогае ласяня, 


ТАЯМНІЧЫЯ ЛЮСТЭРКІ 


Юлька любіць прыбягаць у гэтыя мясціны. 
Тут столькі таямнічых люстэркаў! 

Яны то там, то тут прыхаваны па лесе -- нібы 
хто знарок параскідаў іх на радасць усім лясным 
жыхарам. 

Люстэркі -- самых разнастайных памераў і 
форм. 

І кругленькія, нібы шкельцы ад акуляраў, 
і авальныя, і прамавугольныя... 

Юлька прадзіраецца густым падлескам і праз 
якую сотню метраў раптам спыняецца. На 
ўскрайку невялікай палянкі яе ажно асляпляе 
промнямі люстэрка. Зменіць кірунак- і праз 
хвілін дзесяць зноў тое самае... Вада ў люстэр- 
ку -- спакойная, чыстая, настоеная на непаўтор- 
ным лясным водары. Кожны лісток, кожная га- 
лінка, што апынуліся там, добра праглядаюцца з 
яго няплыткага дна. 

Юльцы ў такія хвіліны думаецца: чыё ж гэ- 
та будзе тварэнне? Чалавека? Прыроды? Чалаве- 
ку было б зусім недарэчна рабіць тут, побач з во- 
зерам, тыя копанкі-азярынкі. А навошта прыро” 
дзе ўтвараць іх сярод сухога сасновага бору ці 
дубровы? 

Зразумець яшчэ можна б, калі б тыя люстэркі 

мелі пакатыя берагі, Яны ж -- наадварот -- стром- 
кія... 

Таямніца, сапраўдная загадка!.. 

Стаіць Юлька і спрабуе адшукаць усяму гэ- 
таму адказ. Дарэмна. Уяўляецца толькі чамусьці, 
як ціхім летнім світанкам выходзяць з тых азя- 
рынак русалкі, садзяцца пад соснамі і расчэсва- 
юць свае русявыя косы... 

Але гэта толькі на імгненне. Больш яскрава 
бачыцца: ціхаю месячнаю ноччу прыбягае сюды 
дзікая козачка, доўга стаіць, услухоўваючыся ў 
лясныя шолахі, і толькі тады прыпадае да духмя- 
най лясной вады... 


ЛЕСАВІЧКІ 


Аднойчы Юлька падбіла мяне пашукаць зуб- 
ровую траву. 

Абышлі дубнякі, бярэзнікі, аблазілі, здавала- 
ся, усе больш-менш прыдатныя палянкі, але тае 
зуброўкі - ні-ні. 

Даймала духата. Ужо хацелі падавацца назад, 
як на прасецы, што ўзбягала на пясчаны паго- 
рак, заўважылі дзяцей -- хлопчыка і дзяўчынку. 
Басаногія і да чарнаты загарэлыя, яны сядзелі ў 
гарачым пяску і з нечым важдаліся. Падбівала 
цікаўнасць і мяне, і Юльку зблізку зірнуць на іх- 
ні занятак. Каб, крый бог, не напалохаць сваім 
нечаканым з'яўленнем, Юлька наўмысна кашля- 
нула, і мы выйшлі з-за куста. Дзеці не спалоха- 
ліся. 

Хлопчык усміхнуўся і сказаў: 

-- На, патрымай! 

І падаў Юльцы... сарачаня. Нічога не разу- 
меючы, Юлька ўзяла ўжо даволі апераную птуш- 
ку і паціснула плячыма: навошта яна ёй? 

Дзяўчынка падхапілася з пяску і пачала тлу: 
мачыць: 

-- Мы зім у чарніцы ішлі.. І ўбачылі: уліп- 
ла вунь там... Ножкамі... Так моцна! І крыльцамі 
махала... 

Юлька зірнула туды, куды паказвала дзяў- 
чынка, і ўсё зразумела. Нехта згубіў на лясной 
прасецы камлыгу чорнай смалы. Пад промнямі 
сонца яна пачала плавіцца, і ад яе пабегла ручаін- 
ка. Маладыя, не вопытныя яшчэ птушкі, відаць, 
палічылі, што гэта вада, і паплаціліся. Праўда, 
паплацілася адна, тая, што ляжала ў смале, а дру- 
гой -- пашчасціла. 

Юлька адчувала толькі, як перапалохана ка- 
лацілася сэрца ў птушкі... 

Юлька з удзячнасцю зірнула на дзяўчынку, 
на хлопчыка і зусім па-даросламу ласкава запы- 
талася: 

- А чые ж вы, лесавічкі, будзеце? 


- 


-- Мы- тутэйшыя! -- пачулася ў адказ. 


ПЕЦЯ-ПЕВЕНЬ 


Звычайна, калі сам сабе загадаеш падняцца 
на досвітку - падымешся абавязкова. Асабліва, 
як яшчэ звечара звязаны ў пучок і прыстаўлены 
да ганка, каб быць пад рукою, вуды, а недзе пад 
каменем, у бляшанцы, нецярпліва варушацца 
чырвоненькія, бы на падбор, чарвячкі. Ды на гэ- 
ты раз здраджваеш даўняй завядзёнцы. Пасля 
тлумнага і клопатнага дня надта спіцца. Выручае 
Пеця. 

--. Уста-вай-це-е! -- чуецца раптам яго патра- 
бавальны голас, і ты прачынаешся. 

Пеця стаіць на падаконніку расчыненага на- 
сцеж акна і ў здзіўленні пазірае на цябе. Вінава- 
та ўсміхаешся яму і паціху -- каб не пачулі гас- 
падары -- кажаш: 

-- Кыш! 

Ды дзе там! Ніякай увагі! Два ўдары крылом, 
і зноў тое ж: 

--. Уста-вай-це!.. 

Якая ветлівасць! І каб не быць у даўгу, так- 
сама ветліва гаворыш: 

-- Ды ўстаў я, Пеця, устаў... 

Нарэшце Пеця саскаквае ў гародчык і, гор- 
ды ад выкананага абавязку, ідзе наводзіць пара- 
дак на сметніку. 


28 


Ухапіўшы з сенцаў вясло, выбягаеш на ганак. 
Першыя промні сонца зырка б'юць у вочы. На не- 
бе -- ні воблачка. На вішнёвым лістку ўспыхвае 
расінка і скатваецца на дол. Золатам гарыць і 
раса на траве. А ступі босаю нагою -- ажно апя- 
чэ прыемнай прахалодай. 

Пераходзіш вуліцу, мінаеш чыесьці гароды і, 
крыху прайшоўшы поплавам, спыняешся на 
прыстані. Лодка -- на месцы. Пакуль будзеш 
гнаць яе па рукаве, што, нібы нажом, разразае 
прыбярэжныя чараты, сонца ўвачавідкі падымец- 
ца і, не такое ўжо чырвонае, спакойна павісне 
над берагам. 

Цішыня. Возера быццам спіць. Але гэта толь- 
кі спярша здаецца. Варта пакласці вясло і пры- 
слухацца, як пачуеш: недзе крэкча крыжанка, 
пялёскаюцца ў «вокнах» вадзяныя куркі. Захо- 
чацца пабачыць іх зблізку -- тут жа прыстанеш 
да якога-небудзь зялёнага астраўка і хоць гадзі- 
ну будзеш сядзець, не варухнуўшыся, у надзеі на 
незвычайную сустрэчу. 

Куркі -- выслізнуць з чаратоў нечакана. Іне 
дзве-тры, а ўсім сваім шматлікім сямействам. 
Некалькі хвілін яны будуць прыглядацца, сюды- 
туды пакручваць свае смешныя -- з белымі бляш- 
камі -- галоўкі, а потым распачнуць такое ад- 
чайнае пялёсканне, што здасца: у тым «акне» 
вясковая дзятва купаецца... Ад асалоды птушкі 
лупцуюць па вадзе крыламі і ажно стогнуць. Але 
раптам над чаратамі праплывае цень каршука. 

Гучыць каманда бацькоў, і куркі знікаюць пад 
вадою... 

Застаецца пакінуць засаду і веславаць да са- 
мых уловістых мясцін. А як іх адшукаць? Учора, 
скажам, добра чапляўся карась, а сёння, хоць сто 
разоў мяняй месца, карася таго нават не ўбачыш. 
Учора вярнуўся з неблагім уловам акунёў, а сён- 
ня акуні нібы і не начавалі тут... Але настойліва 
цярэбішся ад адной купіны серпавіцы-травы да 
другой і, дастаючы вяслом ілістае дно, шукаеш 
глыбейшага месца. 

Зноў-такі, дзе яе, тую глыбіню, знойдзеш? За- 
тока зарастае, заільваецца і мяняецца на вачах 
нават аднаго пакалення. «Во каб якую помпу 
прыдумаць! -- успамінаеш Юльчыны разважан- 
ні.-- А потым з затокі высмактаць тую бузу ды 
на палі вывезці... Возера абмаладзілася б, і ўра- 
джай падскочыў бы...» І раптам захочацца пера- 
канацца: ці многа тае «бузы» на азёрным дне. 
Але дубовае -- у тры метры -- вясло ідзе ў ДОЛ, 
як у масла. Каля метра вады, а там -- ліха ведае, 
які слой ілу... 

Выбраўшы больш-менш здатную мясціну, на- 
рэшце закідваеш вуды. Але -- дзіва! Не паспелі 
паплаўкі супакоіцца, як раптам адзін за адным 
зніклі пад вадой. Гэта ў атаку пайшла акунёвая 
матрасня. Па чарзе падсякаеш паласацікаў і ўжо 
карыстаешся адной вудаю. Мінут дзесяць рабо- 
ты -- і ўсё замірае. Праз паўгадзіны клёў паў- 
тараецца - нібы па камандзе знікаюць па- 

плаўкі. Такая цыклічнасць хутка надакучае, і хо- 
чацца падражніцца з чырванапёркамі. А яны -- 
не акуні, патрабуюць тонкай работы, імгненнай 
рэакцыі і дакладнасці. І вуду трэба закідваць да- 
лей -- ажно пад суседнюю купіну серпавіцы, а 
вудзільна -- трымаць пастаянна ў руцэ... 

Нарэшце ты збіў аскоміну і, здзіўлены прыем- 
най нечаканасцю, вырашаеш зняцца з якара і 
браць куре на прыстань. 

Першы сустрэне цябе на падворку, вядома, 
Пеця-певень. Ён абавязкова будзе стаяць на верх- 
няй прыступцы ганка і, як толькі ступіш за вес- 
нічкі, ударыць крыло аб крыло і загадае: 

--.- Сустра-кай-це-е! 

Сустрэне цябе Юлька, прыме вязанку з уло- 
вам і, радасная, пабяжыць у хату. 


ЧАЛАВЕК ВАДЫ! 


У вокнах хаты ажно плавіцца сонца. Яно чае 
ад часу хаваецца ў верхавінах недалёкіх сосен, 
і тады шыбіны змахваюць з сябе тое полымя, ста- 
новяцца блакітнымі, пад колер неба і возера. 

Нейкім бакавым зрокам заўважаю ледзь пры- 
кметную ўсмешку на Арсенавым твары і, здаец- 
ца, разумею чалавека: ён зрадніўся з гэтымі вось 
соснамі, што зялёнымі шапкамі кранаюць высоз- 
нае неба, з гэтым вось дубам, што спакойна застыў 
ля веснічак і каторы ўжо год нясе тут сумленна 
сваю службу, з возерам, што коціць унізе свае 
хвалі. 

-- А сапраўды, не змог бы без усяго гэтага,-- 
пагаджаецца егер.-- Іншы раз спытаю ў сябе: а 
што б ты, Арсен, рабіў, каб раптам узяло ды і вы- 
сахла тваё возера? І тут жа адказваю: перабраў- 
ся б на другое. А калі б тое высахла? На трэцяе 
падаўся б!.. 

Ён на хвіліну змаўкае, думаючы аб нечым сва- 
ім, і нечакана пляскае па маім калене шырокай, 
як вясло, далоняй: 

2. А ведаеш? Ляшча ў азярові з кожным го- 
дам усё болей. А чаму яго болей -- і не здагадаеш- 
ся! -- зноў пляскае далоняй-вяслом і дадае: -- 
Таму, што рознай драбязы паменела. Во чаму!.. 

Твар яго маладзее, і цяпер не скажаш, што 
за плячыма ў чалавека нямала пражытых гадоў. 
Нечакана аднекуль налятае вецер, варушыць ліс- 
цем антонаўкі і пырхае на бліжнюю лапіну дуба. 
Адтуль дапінае на самую макаўку і там, у куча- 
равай чупрыне, пачынае ўжо зухавата шамацець, 
Арсен пазірае на макаўку дуба, круціць туды- 
сюды носам і пытаецца: 

-- А чым жа гэта запахла? 

Я таксама кручу носам і адказваю: 

-- Жывіцаю нібыта... 

-- І жытам,-- удакладняе ён.-- З Жукава по- 
ля... Гэтак заўсёды бывае перад дажджом... 

Нейкі часе Арсен сядзіць нерухома, а потым 
падымаецца і кажа: 

-- Аднак бегчы трэба! -- Ідзе ў хляўчук, вы- 
носіць дубовыя вёслы і на хаду ўжо раіць: -- 
А на Жукава поле абавязкова падскоч! Гэта свя- 
тое месца... 

На парог выходзіць Арсенава жонка, моўчкі 
пазірае ўслед мужу і нібы сама сабе, але голасна 
гаворыць: 

-- І што за чалавек удаўся! Ледзь ногі вала- 
чэ, а ўсё на ваду прэцца. Нібы не можа без тае 
вады абысціся... 


АБНАЎЛЕННЕ 


Юлька глядзіць, як з-за лесу ў бок вёскі паўзе 
агромністая, перапоўненая рашучасці хмара, і 
чакае нечага незвычайнага. І тое, незвычайнае, 
неўзабаве прыходзіць. 

Спачатку заскакалі па зямлі кроплі гарошы- 
ны, цвічкамі ўбіліся ў пясок і ўзнялі воблачкі па- 
ры. А потым успыхнула першая бліскавіца і па- 
чуўся першы, нясмелы яшчэ, удар грому. 

Разоў некалькі паўтарылася такое, а затым то 
там, то тут пачалі перакрэсліваць неба маланкі 
ды раз-пораз скаланалі наваколле грымоты. І ўжо 
ні тых ластавак над самай зямлёй, ні тых вераб”- 
ёў на платах -- усё недзе пахавалася. Толькі вяс- 
ковыя хлапчукі, асядлаўшы дубцы, лёталі і лё- 
талі па прыціхлай вуліцы і падбадзёрвалі: 


Дожджык, дожджык, секані -- 


Мы паедзем на кані... 


Не паспелі яны выказаць сваё жаданне, як не- 
ба прарвалася і лінула адтуль, быццам з начовак. 

Хмара неўзабаве сплыла, растварылася ўда- 
лечыні, за лесам, а яе нечаканаму прыходу яшчэ 
доўга радавалася ўсё жывое. Нават трыпутнік -- 
спрадвечны ахоўнік сцяжын -і той набрыняў 
парнай вільгаццю і паслухмяна лёг пад Юльчы- 
ны босыя ногі... 

МЫ ІДЗЁМ НА СІЦЫЛІЮ 


/. А ведаеш,-- сказала назаўтра Юлька,-- 
давай падамося на Сіцылію. Дзед Нупрэй казаў, 
што карасі там, як лапці... 

Каб трапіць з Астраўка на Сіцылію, трэба спа- 
чатку прайсці гасцінцам, павярнуць налева і па- 
кручастымі сцежкамі нейкі час віхляць па масі- 
вах асушаных тарфянікаў. І калі пачнеш у душы 
каяцца, што выбраўся ў такі няблізкі шлях, рап- 
там, нібы з-пад зямлі, вынырнуць некалькі пры- 
садзістых дубоў, а потым і дзве хаткі пад імі. Гэ- 
та і ёсць Сіцылія. 

Людзі назвалі мясціну Сіцыліяй таму, што 
яна -- невялікае ўзвышша -- ляжала, нібы той 
востраў, сярод бязмежнага мора колішніх непра- 
ходных балот. Тут і цяпер існуюць даўнія законы 
астравіцян: адлучаюцца з Сіцыліі толькі па вялі- 
кай пільнасці, не робяць шкоды наваколлю і заў- 
сёды ўважлівыя да чужога чалавека. Мо таму, 
калі ў бліжняй хаце адчыніліся дзверы і на парог 
выйшла ў белай блузцы і такой жа белай спадні- 
цы бабка, прызыўна замахала рукою, мы з Юль- 
кай прынялі гэта як належнае. 

Падзякавалі за прыветнасць і ўзяліся строіць 
свае вуды. А гаспадыня Сіцыліі прысела побач: 

-- Ого, Сіцылія! Дак тут і некалі было рыбы 

плойма! -- І раптам спахапілася: - Дак вы мо 
згаладаліся? Мо яйцо якое на патэльню кінуць? 

Мы аднекваліся, спасылаючыся на свае пры- 
пасы, але бабка была няўмольная. І толькі калі 
выпілі па гліняным кубку халоднага малака, яна 
супакоілася і пачала раіць, дзе нам лацвей будзе 
«адводзіць душу». 

-- Дак вунь,- тлумачыла бабка,- за тую 
паваротку шыбуйце! 

Мы спусціліся з дзядзінца, ступілі на мяккую, 
акуратна выстрыжаную касілкамі, зялёную коўд- 
ру лугавіны і пайшлі да павароткі. Калісьці там 
была рака, але меліяратары зрабілі сваю спра- 
ву -- выпрасталі старое рэчышча, а непралазную 
багну абапал яе ператварылі ва ўрадлівую сена- 
жаць. Шаломы-стагі, якія то там, то тут узвыша- 
ліся над зялёным морам шаўкавістай атавы, ві- 
талі іх працу... 

Карасі не чапляліся. Але мы сядзелі, не вару- 
шыліся, баючыся спудзіць сваю надзею. Калі сон- 
ца пачало хіліцца долу, да нас нечакана прыбег- 
ла гаспадыня Сіцыліі і пачала апраўдвацца: 

2 Дак я ж вінавата перад вамі!.. Месяц па- 
вярнуў на малодзіва -- карась чапляцца не бу- 
дзе! Карась -- рыба з норавам... Дак я ж не ска- 
зала вам пра ета... 

Але якраз у гэтую хвіліну Юльчын паплавок 
уздрыгануўся і рашуча пайшоў пад ваду. Пад- 
сечка, прыемны звон нацягнутай лёскі--і да 
Юльчыных ног чмякнулася нешта чорнае. 

-- Дак, можа, гэных рагачоў толькі і налові- 
це! -- раптам ажывілася бабка і пачала пасаб- 
ляць Юльцы вызваляць вуду ад няпрошанай ры- 
біны. 

Прызнацца, я такой рыбы нідзе не сустракаў. 
Чорная, з жабінай галавой і белаватым чэравам, 
узброеная трыма вострымі шыпамі, яна здавала- 
ся страшыдлам. 

-- Канадскі сомік! -- сказала Юлька і выкі- 
нула таго рагатага чорта назад у ваду. 

Нечакана стала шарэць. Паднялася і патупа- 
ла на сваю Сіцылію бабка. Рэжучы густое павет- 
ра крылом, пачаў туды-сюды кідацца першы ка- 
жан. Недзе ў гаі прынялася лічыць нашых буду- 
чых карасёў зязюля. І Юлька нібы спахапілася: 

-- А давай заначуем! На золку нешта ды 
будзе... 

Зматалі вуды і падняліся на Сіцылію. Каб не 
перашкаджаць людзям, пад крайнім дубам скла- 
лі невялікае цяпельца і дасталі свае прыпасы. 
Падышла гаспадыня, паставіла на зямлю спат- 
нелы гарлач малака, сказала: «Дак частуйце- 
ся!» -- і прысела па той бок вогнішча. Было ад 
усяго гэтага неяк шчымліва добра. Ці то ад цеп- 
лыні, што сыходзіла ад нашага цяпельца, ці то 
ад начной парнасці -- хацелася так вось, раптам, 
кінуцца на зямлю, легчы тварам дагары і, суці- 
шыўшыся, праляжаць да самай раніцы... 

-- Як вы, бабулька, жывяце тут, сярод бало- 
та? -- раптам пачуўся Юльчын голас. 

-- Дак мы ж тут нарадзіліся,-- у спакойным 
роздуме адказала бабка.-- Дак як жа пакінуць 
зямлю гэную... 

Недзе ў бліжніх зарасніках ляшчыны азваўся 
першы салавей. Паспрабаваў свой голас, прыслу- 
хаўся, цёхкнуў яшчэ раз,-- і так заліўся песняй, 
што здавалася, канца і краю не будзе таму дзі- 
ву. Пры святле цяпельца відно, як даверліва 
ўсміхаецца Юлька, як знікаюць на бабчыным 
твары зморшчынкі. А салаўі ўжо шчыльна абсту- 
пілі нас. То там, то тут абуджаліся іхнія флейты 
і стараліся адна перад другой, як на спабор- 
ніцтве. 

Бачу, бабка загінае пальцы правай рукі, по- 
тым шэптам гаворыць да Юлькі: 

2 А гэны, што справа, пераплюнуў гэнага... 
Ажно восем каленаў вывеў!.. 

Мяне цікавіць іншае, і, выбраўшы зручны мо- 
мант, калі бабка перастала загінаць пальцы, за- 
пытаўся: 

2; Усё ж адкуль тут сомік-рагач узяўся? 

-- Дак з Канады прывезлі! -- нечакана ба- 
дзёрым голасам адказала гаспадыня Сіцыліі.-- 
З Канады, гаворуць... 

Салаўіная сімфонія абарвалася. Спевакі, ма- 
быць, стаміліся ці вырашылі перавесці дух, каб 
праз якую хвіліну зноў грымнуць над сцішанай 
начной зямлёй. 


2 Зак. 378 33 


А ШТО ЗА СІНІМІ ЛЯСАМІ? 


Аднойчы, седзячы на кручы і пазіраючы на 
той бераг возера, Юлька нечакана запыталася: 

С. А што за сінімі лясамі? Я хачу пабачыць, 
што за тымі сінімі лясамі... 

Нічога не заставалася, як пачаць перагаворы 
з Юльчынымі бацькамі наконт таго, каб адпусці- 
лі дачку ў падарожжа. 

Дазвол быў атрыманы. Кароткія, мітуслівыя 
зборы, і назаўтра на світанні наш човен пакінуў 
прычал. Праз гадзіну якую мінулі Выспу -- зялё- 
ны востраў пасярод возера, а праз пэўны чае ад- 
шукалі і выток ракі. 

Цікава нараджаюцца рэкі! І гэтая таксама. 
Спачатку рака нібы намацвала сабе дарогу, быц- 
цам хацела пераканацца, ці не пашкадуе потым, 
адправіўшыся ў такі далёкі шлях... Але праз 
якую вярсту, прабіўшыся з лазняку, раптам ад- 
чула прастор. Свежы ветрык, праменні ласкавага 
сонца нібы ўдыхнулі ў яе незвычайную сілу, і 
яна, забыўшыся пра асцярогу, радасна кінулася 
наперад. 

Іншы раз ёй даводзілася нялёгка. Крутыя па- 
горкі паўставалі на шляху -- рабілі спробу пера- 
няць дарогу, стрымаць яе імкненне. Ды рака, са- 
браўшы ўсю сваю сілу, смела кідалася на пера- 

шкоду. І перамагала. Радая, пачынала шчыра- 
ваць. Яе шчодрасць адчувала ўсё навакольнае. 
Там, дзе прабягала яна, весела зелянелі палі, аба- 
пал берагоў буялі атавай лугі, а прырэчныя лясы 
ажно заходзіліся ад песень. Птушкі славілі яе 
напорыстасць і сілу, шчодрасць і шчырасць. І яна 
ад гэтага рабілася яшчэ болей упэўненая. Рака 
цяпер надзвычай весела гнала наперад сваю ту- 
гую плынь... 

Юлька сядзела насупраць і, шчаслівая, усмі- 
халася. Потым нечакана зірнула на мяне і пра- 
мовіла: 

-. А дзесяць тысяч гадоў таму назад якая 
была наша рака? 

-- Чаму дзесяць тысяч? -- здзівіўся я такому 
незвычайнаму пытанню. 

-. Так,-- задумліва адказала Юлька.-- Хо- 
чацца ведаць... 

Што было адказаць Юльцы? Як яе перанесці 
ў той далёкі дзень? Хіба паспрабаваць?.. 

2. У той дзень, Юлька,-- пачаў я,-- над гэ- 
тым краем стаяла таксама ціхая раніца... На ля- 
сістых узвышках сярод непралазных балот спа- 
койна пасвіліся табуны танканогіх аленяў і чуй- 
ных тарпанаў, ганарлівых тураў і самавітых 
зуброў. У сакавітай балотнай траве спакойна га- 
манілі шэрыя гусі. А ў ціхіх затоках плавалі 
прыгажуны лебедзі... Усе яны --і птушкі, і звя- 
ры--з цікаўнасцю пазіралі на незвычайных 
прышэльцаў. А тыя на плытах пракладвалі сабе 

дарогу ў іх спрадвечныя ўладанні... Апранутыя 
ў шкуры звяроў, прышэльцы час ад часу пры- 
чальвалі да берага і дзівіліся з усяго гэтага ба- 
гацця. Бо там, адкуль яны выбраліся ў такі далё- 
кі і рызыкоўны шлях, усяго гэтага было надзвы- 
чай мала... 

Потым яны выбралі, можа, нават вунь той ля- 
сісты ўзгорак. І чалавек упершыню ступіў на не- 
знаёмую зямлю. За час вандроўкі прытупіліся 
каменныя нажы. Паламаліся наканечнікі стрэ- 
лаў. Павышчэрбваліся крамянёвыя сякеры. І та- 
ды твая зямля, Юлька, паспачувала. Яна сказа- 
ла: ты -- чалавек! І рукі твае за час падарожжа 
не забыліся разбіваць каменную камлыгу, выточ- 
ваць з упартага крэменю патрэбныя прылады... 
Дык бяры крамянёвую камлыгу і рабі з яе, што 
захочаш!.. 

Абнадзеены чалавек з удзячнасцю глядзеў на 
першыя дары гэтай зямлі. Як на сваё збавенне. 
І вочы яго святлелі. А калі на агрубелую далонь 
леглі амаль ювелірнай работы наканечнікі 
стрэл, вострыя нажы і сякера, ён упершыню за 
апошні час уздыхнуў з палёгкай. 

Потым жанчыны майстравалі жытло. Збіралі 
ў густых зарасніках ляшчыны арэхі ды кармілі 
сваіх немаўлят. А мужчыны? Яны, напэўна, ха- 
дзілі вакол і высочвалі дзічыну. Яе сустрэць бы- 
ло няцяжка. Куды цяжэй было падпаўзці да 
птушкі ці звера на адлегласць надзейную. Каб не 
спужаць марна выпушчанай стралой... Толькі 

калі выконваўся гэты даўні і непарушны закон, 
да звону нацягвалася цеціва і страла рабіла сваю 
імгненную справу... 

Яшчэ і цяпер, Юлька, то каля возера, то на 
пясчаных градах-узгорках крыху ў баку ад гэтай 
ракі людзі знаходзяць паляўнічыя прылады на- 
шых далёкіх продкаў. Крамянёвыя сякеры, нака- 
нечнікі стрэлаў, каменныя скрабкі, нажы... Цэлы 
скарб! 

Зірнеш на той скарб, Юлька, і ўяўляеш: з 
якой радасцю сустрэла паселішча першыя трафеі 
гэтай зямлі! Пакуль здабывалі агонь і раскладалі 
вогнішча, паляўнічыя адпачывалі. А потым з 
прыску вымалася смажаніна, дзялілася пароўну 
і пачыналася святочная вячэра... 

2 Ой! -- ускрыкнула Юлька.-- Як цікава бы- 
ло! А мы зможам у прыску зрабіць смажаніну? 

г. Усё зможам... І смажаніну таксама... Гэта 
продкам нашым цяжка было. А нам-- лягчэй 
лёгкага!.. 

..Па правую руку паказаліся першыя хаты 
першай вёсачкі за сінімі лясамі. І наш човен пры- 
чаліў да берага. 


ПЕСНЯ СТАРЫХ ПЛЫТАГОНАЎ 


Быў позні вечар. Цёплы, парны, які можа 
быць толькі ў сярэдзіне лета. Была яшчэ і поў- 
ня -- румяная, вясёлая. Яна зачапілася за віль- 
чык нечае хаты, знерухомела і ліла на зямлю 
сваё бляклае, нясмелае святло. Потым нечакана 
зрабіла спробу адарвацца ад таго вільчыка. І ка- 
лі ёй гэта ўдалося -- усё наўкол пасвятлела, ажы- 
ло, нібы напаказ выставіла сябе. Хоць пералічвай 
жоўты штыкетнік, які больш па традыцыі, чым з 
патрэбы, аблямоўваў сядзібы. 

Але ні мне, ні Юльцы лічыць той штыкетнік 
не хацелася. Лежачы на падсохлым за дзень ае- 
ры, мы глядзелі на кволае цяпельца, што сыхо- 
дзіла гаркаватым дымком. І тут пачуліся крокі, 
а праз хвіліну - і хрыплаваты голае: 

-- А хто гэта прычаліў да нас? 

Я азірнуўся і ўбачыў: недалёчка застылі дзве 
постаці. Рады такой нечаканасці, весела адказаў: 

-- Тэта мы - астравецкія... Ляжым вось і ча- 
каем світанку... 

Дзяды, здавалася, і не слухалі. Той, што быў 
бліжэй, тым жа хрыплаватым голасам прамовіў: 

-- А мы Вось ідзём з кумам і бачым: агонь 
цепліцца... Дай, думаем, завярнём... 

І, нібы ён быў тут гаспадаром, падсеў да вог- 

нішча і пачаў падкідаць у цяпельца сухія галін- 
кі. Калі ярчэй успыхнуў агонь і жоўтыя языкі 
пачалі весела танцаваць па галінках, сказаў: 

г Мо і закурыць, браток, маеш... 

Спакойны, разважлівы голас, шчырае «бра- 
ток», сказанае вельмі па-дамашняму, без падроб- 
кі і перавагі,-- усё гэта было надта да душы. 
Праз якую хвіліну мы сядзелі ўжо, як даўнія 
знаёмыя, і вялі нетаропкую гамонку. Праўда, 
больш ахвочы да гаворкі быў Браток. Другі - хі- 
ба што час ад часу кідаў якое слоўца і толькі 
шамацеў сваім блішчастым кійком у зляжалым 
аеры. 

-. А ты не зважай на яго! - прыкурваючы 
ад вогнішча, спрабаваў растлумачыць такія паво- 
дзіны свайго напарніка Браток.-- Кум спрадвеку 
маўчуном слыў. Бывала, гоніш плыты, наўкол 
толькі вада адна ды берагі... Тут бы і пагаварыць, 
душу адвесці, а ён сапе, і ўсё... Хоць за язык цяг- 
ні... Аднак,- дзед зірнуў на свайго сябра і неяк 
зухавата, не па гадах, ляпнуў па плечуку: -- Ад- 
нак у пары з табой, куме, увесь час і прахадзілі... 

-- Прахадзілі! -- пагадзіўся кум.-- А як жа 
іначай! І песень колькі прапяялі!.. 

-- Што праўда, то праўда! -- падтрымаў ку- 
ма напарнік.-- Тут цябе ўгаворваць не трэба бы- 
ло... Бывала, так зацягнем, так зацягнем, што аж- 
но берагі заслухаюцца!.. 

Ён змоўк, нібы ўспамінаючы нешта, нібы ўз- 
важваючы: а ці не лепей памаўчаць? І раптам: 

22 А давай, куме, нашу! Колішнюю... 

Кінуў недакурак У вогнішча, адкашляўся і 
тым жа хрыплаватым, але ўпэўненым голасам за- 
вёў: 

Сустракаюць жанкі плытагонаў... 

Кум, на здзіўленне маё, не замарудзіў і пад- 
хапіў: 

Ой, плыта-го-наў!.. 

Потым у два галасы -- суладна, бадзёра, мо- 
лада: 

Сустракаюць жанкі плыта-гонаў... 
Ой, плыта-го-наў!.. 

І ўсё. Слоў -- ніякіх. Адна толькі мелодыя. То 
бадзёра-зухаватая, то лагоднатужлівая. Як бег 
крыніцы... Я не ўтрымаўся і запытаў: 

-- Ну, а словы, якія словы далей у гэтай 
песні? 

Абарвалася мелодыя. Нечакана. Толькі чуўся 
ў суседняй затоцы стомлены плёскат хваль. 

Раптам Браток падняўся. 

2; Ат!- нечакана ціха прамовіў ён.-- Што 
словы! Былі і словы... Усё было... 

І, не развітаўшыся, зрабіў крок ад вогнішча. 
За ім, абапіраючыся на свой блішчасты кіёк, за- 
тупаў і яго кум. 

Дзяды паволі ішлі ў вёску. 

Мы з Юлькай глядзелі на іх асветленыя поў- 
няй постаці, і да тае радасці за чалавечую спага- 
ду, прастату і адкрытасць далучалася туга. 


НЕЧАКАНАЯ СУСТРЭЧА 


На світанку наступнага дня мы рушылі да- 
лей. Але не паспеў наш човен прайсці і некалькі 
паваротаў, як Юльку пачало хіліць на сон. Вядо- 
ма, летняя ноч - з камарыную пяту. Ды і яе мы 
не скарысталі як трэба. Пакуль рыхтавалі вячэру, 
пакуль з тымі плытагонамі гаварылі -- за поўнач 
пераваліла. А там -- рукою было падаць і да сві- 
танку. Вось і клюе носам дзеўчына... 

Нечакана для сябе прапанаваў: 

-- А мо павернем назад... Вунь колькі ўжо 
адмахалі!.. 

-- Неа! Не трэба! - схамянулася Юлька.-- 
Я толькі прылягу на днішчы і падрамлю кры- 
шачку... 

Яна паправіла ў чоўне асаку, падклала пад 
галаву рэчавы мяшок і сцішылася. Човен зака- 
лыхаў Юльку, і яна праз якую хвіліну ўжо спа- 
ла. Я не стаў веславаць, а даверыў човен рачной 
плыні... 

За плячыма ўжо даўно знік і той сіні лес, і 
тая невялічкая прырэчная вёсачка, дзе мы кара- 
талі ноч, і цяпер перад намі ляжала раўніна, там- 
сям утыканая аблесенымі пагоркамі. Іншы раз у 
пойме ракі сустракаліся касцы. Распранутыя па 
пояс, яны здаля нагадвалі буслоў. А кветкі! 

Столькі кветак, прызнацца, я “не сустракаў ля 
Астраўка... 

Але Юлька нічога гэтага не бачыла. І каб не 
расчароўваць яе потым, вырашыў дачакацца су- 
шэйшага берага і толькі тады стаў прытармож- 
ваць вяслом. І тут Юлька ўсхапілася. 

-- Праспала? - Яна зажмурылася ад сон- 
ца.-- Колькі я праспала? 

-- Ты, Юлька, не праспала! -- адказаў я.-- 
І ўвогуле за тваімі сінімі лясамі цікавага мала. 

2 Няпраўда! - запярэчыла яна і падняла- 
ся.-- А вунь і хатка стаіць! Пасярод кветак... Ой, 
якая прыгожая хатка!.. 

Я азірнуўся і сапраўды ўбачыў крыху вод- 
даль берага незвычайную хатку. Размаляваная 

каляровымі квадратамі, яна нагадвала шахмат- 
ную дошку, пастаўленую патырчма. 

-- Прычалім? - запытаўся я. 

-- Прычалім! Прычалім! -- ускрыкнула Юль- 
ка, саскочыла на пясок і пачала пасабляць вы- 
цягваць на бераг нашу пасудзіну. 

Неўзабаве мы рабілі агледзіны. Гэта была не 
хатка, як спярша нам падалося, а шматпавярхо- 
вы дом. У мініяцюры. З асобнымі кватэрамі. І з 
балконамі-ляткамі. З тых балконаў, відно было, 
адна за адной узляталі пчолы... 

2 Хітра прыдумаў! - сказаў я Юльцы пра 
гаспадара арыгінальнага вулея.-- Вяліко фанта- 
зёр гэты пчаляр! 

Не паспелі як след агледзець той шматкватэр- 

ны пчаліны дом, як на лугавой дарозе паказаўся 
грузавік. 

-- Осіпавіч едзе! -- радасна прамовіла Юль- 
ка і запляскала ў далоні.-- Осіпавіч! 

І праўда. Не даязджаючы якую паўсотню 
метраў, машына спынілася, і да нае пайшоў стар- 
шыня калгаса. Побач з ім -- незнаёмы чалавек 
немаладога ўжо веку. Павіталіся. Осіпавіч спытаў: 

-- А як ты, Юлька, трапіла сюды? 

Юлька па-даросламу адказала: 

-- Мы падарожнічаем... 

-- Вось яно што! -- усміхнуўся старшыня.-- 
Гэта добра, калі падарожнічаеш! А бацьку аднаго 
пакінула? 

-- Ён у кузні! -- прамовіла Юлька і насупі- 
лася.-- Напэўна, у кузні... 

Незнаёмец хітравата падміргнуў Юльцы: 

-- Люблю падарожнікаў! І мядком частаваць 
іх люблю! -- весела сказаў ён і звярнуўся ўжо да 
старшыні: -- Вы, Осіпавіч, каб не пеканула ка- 
торая, ідзіце да ракі, а я тым часам пачастунак 
падарожнікам падрыхтую... 

І, цяжка ступаючы па зямлі, накіраваўся да 
пчалінага дома, а мы ўтраіх - да ракі. Калі пры- 
селі на беразе, я пацікавіўся: 

-- Хто гэта? 

-- Ррыц? -- пытаннем на пытанне адказаў 
старшыня.-- Пчаляр з Малінаўкі! Дужа, скажу 
табе, цікавы чалавек... Яго ў нас пчаліным пас- 
тухом называюць... 


ПЧАЛІНЫ ПАСТУХ 


-- Быў ён зусім яшчэ малады, калі грымнула 
вайна,-- пачаў старшыня.-- І пайшоў хлопец ту- 
ды, куды ішлі ўсе нашы -- ваяваць. Трапіў ад- 
нойчы ў такі бой, што сябры ледзь жывога выцяг- 
нулі. Пакрамсанага асколкамі. І, як рэшата, 
прадзіраўленага кулямі... Дактары так-сяк склеі- 
лі. Сшылі чалавека. І ў рэшце рэшт паставілі на 
ногі. 

Але трымаць сякеру ці ручку плуга ён ужо 
не мог. Трэба было займацца нечым іншым. І ра- 
шыў ён прыдбаць сабе пчаліную сям'ю. Тая 
сям'я праз год-два дала пасынкі і дапамагла ўзбіц- 
ца на жытло. Пабудаваў чалавек сабе не харомы. 
Звычайную хаціну пабудаваў. Але акуратнень- 
кую і прыгожую. 

У той хацінцы можна было ўжо спакойна ка- 
ратаць сваю адзіноту. 

Суседзі спачувалі яму. І, хаця тыя пасляваен- 
ныя гады не дужа шчыравалі хлебам, дзяліліся з 
ім і акрайцам, і бульбінай. 

А ён аддзячваў ім толькі звычайным пчаліным 
мёдам... 

Бывала, ляжыць на сваёй пасецы чалавек, па- 
се тых пчол, а сэрца ажно заходзіцца: не можа 
большым адплаціць за чалавечую дабрыню. Пры- 

бяжыць вясковая дзятва, пасядзе кружочкам, а 
ён і пачынае расказваць то пра колішняе жыццё- 
быццё, то пра тую праклятую вайну... А потым 
вынесе гліняную міску, поўную залацістай ваш- 
чыны. Наце, скажа, ешце! Толькі вадою запівай- 
це!.. Выпэцкаецца дзятва да вушэй, а яму -- ра- 
дасна... 

Цяжэй стала, калі ў наступ пайшлі меліяра- 
тары і ля Малінаўкі асушылі лугі. Узятак быў 
ужо не той. 

І невялічкая пасека не давала таго, што магла 
даць. Але чалавек не здаўся. Змайстраваў вось гэ- 
ты дамок. У некалькі паверхаў. Перагарадзіў на 
пакойчыкі. Пафарбаваў кожны ганак-ляток у свой 
колер. Каб пчолы не блыталі... І перасяліў туды 
ўсе пчаліныя сем'і. І быў рады, што знайшоў вы- 
хад... 

Кожную вясну, лета і восень, гледзячы, якая 
кветка і дзе меданосіць, збіраецца чалавек у ван- 
дроўку вакол вёскі. Рабіць гэта яму пасабляюць 
хлопцы-трактарысты. Падгоняць гусенічны трак- 
тар, падчэпяць тросам той стракаты дамок і ва- 
лакуць, куды гаспадару трэба. 

Пра новую дыслакацыю адразу ж пранюхвае 
вясковая дзятва. І хай сабе дзядзька Грыц атаба- 
рыцца ў малінніку, у ліпавым лесе, на дальніх 
грачаных палетках ці сярод верасовага мора, а 
хлапчукі тут як тут! Прыбеглі! І талакой дапа- 
магаюць пасвіць тых пчол. То напоўняць вадою 
паілкі, то выскубуць траву ля ніжніх ляткоў... 

А пад вечар, вядома, зноў з'яўляецца пасярод 
жывога круга тая ж гліняная міса... 

Горш дзядзьку зімою. Але і тады людзі не за- 
бываюць пра чалавека. То пастукае ў дзверы су- 
сед і прапануе самасаду. То заскочыць суседка і 
прынясе талерку салёных гуркоў. То забяжыць, 
ідучы са школы, тая ж дзятва... І доўгія для яго 
зімовыя дні робяцца не такімі доўгімі, а веча- 
ры -- не такімі нуднымі... 

Старшыня азірнуўся, убачыў, што Грыц ідзе 
да ракі, і змоўк. 

Грыц нёс нам квадрат залацістай вашчыны. 


ПАМЯЦЬ 


Войны заўсёды пакідалі пасля сябе нядобрыя 
сляды. Яшчэ і цяпер на зямлі сустрэнеш руіны 
старажытных замкаў... 

Тут таксама ёсць сляды далёкіх бітваў. 

Аднойчы, гэта ўжо было пасля нашага пада- 
рожжа за сінія лясы, мы ішлі дадому сасновым 
борам, а на шляху раптам павырасталі курганкі, 
Адны большыя, нібы пагоркі, другія меншыя -- 
у рост чалавека. Я пацікавіўся: 

--. Што гэта? 

-- Ат!- грэбліва адказала Юлька.-- Пры- 
хадні-французы ляжаць!.. 

Дык вось тут што! Вось дзе яны знайшлі апо- 
шняе сваё прыстанішча! Ляжаць, забытыя і 
людзьмі, і часам!.. І варта было ісці сюды! 

-- А там вунь магілка Макара-воіна!- у 
роздуме прамовіла Юлька. 

Калі выбраліся на лясную дарогу, я заўважыў 
у некалькіх кроках ад яе невялічкую, але дагле- 
джаную магілку. Хто быў гэты Макар-воін, якога 
роду-племені, Юлька не магла адказаць. Адно 
ведала: мужны чалавек быў той Макар-воін... 

Юлька нарвала лясных званочкаў і паклала 
на магілу Макара-воіна. 

ГЛУШЭЦ 


Аднаго дня Юлька некуды знікла. Я ўжо і ву- 
ды сабраў, і насядзеўся на прызбе ў чаканні свае 
напарніцы, а яе ўсё не было і не было. 

На раку давялося ісці аднаму. Знаёмая сцеж- 
ка прывяла да таго вірка, дзе некалі з Юлькай 
пільнавалі русалку, і я, выбраўшы зручнае мес- 
ца, прымасціўся на купіне. Паўдня правёў у адзі- 
ноце. Ужо было хацеў браць кірунак назад, У вёс- 
ку, як заўважыў: напрасткі, размахваючы белай 
хусцінкаю, да ракі бегла Юлька. Спынілася ля 
мяне і адразу, не то дакараючы, не то апраўдваю- 
чыся, сказала: 

С А ў мяне глушэц ёсць... 

Глушэц? У гэтых мясцінах даўно звяліся 
глушцы! Тую птушку не ўбачыш нават вясною, 
на такавішчах. А тут -- на табе! -- глушэц, і ні- 
якіх пярэчанняў... Я адчуваў, што Юлька выра- 
шыла адкрыць перада мною яшчэ адну старонку 
свайго таямнічага свету, і запытаўся: 

-- А пакажаш? 

-- Хадзем! -- узрадавалася Юлька, узмахну- 
ла хусцінкай і пабегла па лузе. 

Яна лёгенька, як той матылёк, пералятала з 
купіны на купіну, прыпынялася, чакаючы мяне, 
і зноў ляцела да лесу... Перасеклі дарогу і ўвай- 

шлі ў гушчар. Юлька адразу неяк сцішылася, 
ступала асцярожна, быццам баялася патрыво- 
жыць некранутую цішыню. А калі выбраліся на 
даволі шырокую прагаліну, дзе болей было і сон- 
ца, і паветра, спынілася: 

-- Глядзі! 

Я зірнуў У той бок, куды паказвала Юлька, і 
ажно здзівіўся: на сасновым суку, метры за два 
ад зямлі, сапраўды сядзеў глушэц. У промнях 
сонца ён адліваў антрацытам і, здавалася, ці- 
каўна паглядаў на нас. Юлька ўзяла мяне за ру- 
ку, завяла на другі бок, спынілася і яшчэ раз 
сказала: 

-- Глядзі!.. 

І праўда! Ну, выкапаны - глушэц! І хоць 
ужо было зразумела, адкуль узялася тая птуш- 
ка -- крыху воддаль ад сасны чарнела старое вог- 
нішча з карчамі-недагаркамі,-- я не падаў вы- 
гляду, а толькі сказаў: 

-- Дык, можа, дамоў яго забярэш? 

-- Не, тут яму лепш! -- раздумліва адказала 
Юлька. 


ЛІПА ЦВІЦЕ... 


Пасярод Астраўка стаіць высозная, на два аб- 
хваты ліпа... 

Калі яе вецце пакрывалася залацістым цве- 
там, то з усяго наваколля сюды зляталіся пчолы 
і гулі ў лістоце ажно да самага вечара. Вечарам 
пчол змяняла вясковая дзятва. І, пакуль не набі- 
валіся ліпавым цветам іх зрэбныя торбачкі, дрэва 
гаманіла на ўсе галасы. 

Любілі і дзядзькі святочнымі днямі збірацца 
пад ліпай. Пасядуць, бывала, у цяньку, пакурва- 
юць самасад і перабіраюць вясковыя навіны. 

Але грымнула вайна, і ліпу таксама не абмі- 
нула бяда. Счарнелая ад агню, яна каторы год 
стаяла пасярод апусцелай вуліцы і здавалася не- 
жывой. І ні пчалінага гоману, ні дзіцячых гала- 
соў не чуваць было ў яе парадзелай лістоце. 

Зноў ліпа зацвіла недзе на трэці год пасля 
вайны. Але зацвіла неяк нерашуча, нібы раздум- 
ваючы: а ці варта выстаўляць сваю радасць на- 
паказ?.. 

Цяпер штогод ліпа цвіце буйным, шчодрым 
цветам. Зноў з усяго наваколля злятаюцца сюды 
пчолы. Зноў пад вечар у ліпавым голлі гамоніць 
дзятва. А выхаднымі днямі збіраюцца сюды па- 
курыць і дзядзькі. Бо як жа іначай? Ліпа ж 
цвіце!.. 

ДРЭВЫ І ЛЮДЗІ ” 


Якое падабенства між імі! 

Ёсць гонкія, нібы выпеставаныя. Ёсць і так 
сабе. 

А ёсць і гэткія, нібы ўвесь чае нясуць на са- 
бе нялёгкую ношку жыцця. Чамусьці да апошніх 
хілюся са шчырай павагай і заўсёды шапку гатоў 
зняць перад іх лёсам... 

Неяк давялося забрысці ў мясціну, дзе астраў- 
чане штогод спраўляюць святочныя гулянні. 
Стаяў на высокім беразе, глядзеў на вымытыя 
сонцам сосны і, прызнацца, адчуваў сябе, нібы 
на спектаклі, дзе і дэкарацыя, і думкі, і героі - 
прылізаныя. Таму, можа, больш ніколі не хадзіў 
туды. 

А калі адвячоркам выпадала вольная часіна, 
ішоў да бярозы, што на самай прыазёрнай кручы, 
якраз насупраць калгаснай канторы. Садзіўся 
крыху воддаль і моўчкі глядзеў на яе бог ведае 
чым і калі пакалечаны камель, на крывыя, вуз- 
лаватыя, з іржавым накіпам галіны. Часам на 
верхавіну бярозы прылятала аднекуль зязюля і 
пачынала лічыць ёй гады. 

Прыбягала сюды і Юлька, нячутна садзілася 
побач. 

А зязюля ўсё лічыла і лічыла... 

У такія хвіліны Юльцы, мабыць, таксама доб- 
ра думалася. Ці мо ўспаміналіся расказы бацькі- 
партызана пра тое, даўняе, трывожнае, што нека- 
лі было на гэтай зямлі. Хто ведае... 

На вулічных слупах запальвалася святло, і 
ад помніка над брацкай магілай да падножжа бя- 
розы падаў трапяткі цень. 

Мы падымаліся і моўчкі ішлі дадому. 

А на зямлю асцярожна апускалася чуйная 
ноч... 


ЖУКАВА ПОЛЕ 


Трапіць на Жукава поле давялося значна паз- 
ней, чым думалася. І зноў з Юлькай. Праўда, не- 
калькі разоў рабілася самастойная спроба, але 
варта было адарвацца ад вёскі, як арыенціры губ- 
ляліся,-- блытаўся на шматлікіх лясных сцяжы- 
нах і вяртаўся назад ні з чым. 

У тую раніцу, лежачы на канапе-раскладуш- 
цы, чакаў, пакуль У суседнім пакоі прачнецца 
Юлька, і ўспамінаў нашу першую сустрэчу. Пры- 
знацца, Юлька мне тады не дужа спадабалася - 
негаваркая, нібы ваўкаватая, яна больш слухала, 
чым гаварыла. Пра такіх у гэтых мясцінах ка- 
жуць: пастаў - стаяць будзе, пасадзі -- сядзець 
будзе... 

Але такою Юлька здалася толькі спярша. 
І хоць цяпер па-ранейшаму не выстаўляла сябе, 
але ў ёй ужо ўгадвалася натура, характар. Ска- 
жа -- нібы звяжа. А калі не пагодзіцца з чым-не- 
будзь, то не будзе выпінацца, даказваць сваё,- 
прамаўчыць. Толькі праз нейкі час, непрыкмет- 
на, а ўсё ж давядзе сваё да канца... 

Думаючы гэтак, я і не пачуў, як Юлька 
зайшла ў мой пакой. Згледзеў яе ўжо ля стала - 
з конаўкай бярозавіку. 

Заўважыўшы, што я не сплю, яна ўсміхнула- 
ся і прамовіла: 

-- Хочаш? 

Бярозавік быў халодны -- аж зводзіла сківі- 
цы. І незвычайна духмяны. Я падзякаваў. Юлька 
зноў усміхнулася і сказала: 

г Мо на Кукава поле пабяжым?.. 

Лясная сцежка мокрая ад ранішняй расы. 
Зрабіўшы з дзесятак мудрагелістых паваротаў і 
перасекшы некалькі невялічкіх палянак, узгор- 
каў і пералескаў, мы неяк раптоўна выйшлі да 
палетка і спыніліся каля збажыны. 

-- Вось тут яно -- Жукава поле! -- сказала 
Юлька. 

Гляджу, поле -- як поле. Нічога асаблівага і 
адметнага. 

Чаму ж тады ў Астраўку на кожным кроку га: 
варылі: Жукава поле ды Жукава поле... 

Адчуўшы маё здзіўленне, Юлька пачала тлу- 
мачыць: 

2 Ішлі тут баі вялікія... Нашы заціснулі 
фрыцаў у гэтым кутку і давай калашмаціць! 
А тыя, вядома,-- агрызацца...-- Калупнула бо- 
саю нагою дол, нахілілася, падняла нешта з зям- 
лі і дадала: -- Тут нават зямліца напалову з жа- 
лезам... 

На Юльчынай далоні ляжаў важкі асколак і 
чырванеў іржой. Юлька падкінула асколак у рУ- 
цэ, нібы ўзважвала яго вартасць, і ціха прамо. 
віла: 

-- Во як яно было тут... 

-- Ну, а Жукавым чаму поле завецца? 

Юлька не адказала, а павяла мяне па сцежцы 
далей, туды, дзе ў канцы жытнёвага палетка ста- 
яў каменны помнік-абеліск. 

На ім залатымі літарамі было напісана: «Жу- 
каў В. П.». 

Мы стаялі і маўчалі. Мне думалася: пройдзе 
яшчэ столькі часу, яшчэ сто, тысячу гадоў, а гэ- 
тае поле ў знак удзячнасці людской так і заста- 
нецца Жукавым... 

Нібы здалёк я пачуў Юльчын голас: 

2; Фн са звязкаю гранат... пад нямецкі танк... 
Жукаў... 

А са збажыны даверліва пазіралі на нас ва- 
сількі, і там-сям, нібы кроплі крыві, гарэлі паля- 
выя макі. 


ЛЯСНАЯ КАЗКА 


Тут кожнае дрэва прызапасіла сюрпрыз. 

Не-не ды і выйдзе з-пад дубка насустрач сама- 
віты, у карычлевым капелюшы, гномік-баравічок. 
Ён колькі дзён шукаў гэтай сустрэчы! І радуецца, 
нецярпліва парыпвае крамянай ножкай... 

Падасінавік паводзіць сябе чамусьці сарамлі- 
ва. Стане на леташнім лісці, у цяньку, і, чырва- 
неючы, чакае: калі ты прыйдзеш, чалавеча? 

А падбярозавікі -- наадварот. Мітусяцца ў 
ломкай нізкарослай траве, пакуль не выстраяцца 
ў рад. Тады толькі пазіраюць на прышэльца, зу 
хавата заламаўшы свае барэцікі... 

Выбегуць на сцежку лісічкі-сястрычкі. Сабя- 
руцца табунком і будуць аб нечым шаптацца... 
Яны -- непаседы. На іх можна наткнуцца і ў са- 
сонніку, і ў дубняку, і ў бярэзніку, і ў асінніку... 

Затое грузды ў гэтых мясцінах любяць, якні- 
хто болей, цяністыя лагчынкі. Яны, тыя грузды, 
надзвычай гасцінныя. Кожны абавязкова прапа- 
нуе сподачак, поўны духмянай халоднай расы... 

І толькі рыжыкі не выбегуць на сустрэчу. Яны 
недзе там, на сакавітых балацінках, водзяць у ГЭ- 
ты час казачныя карагоды... 

Ты ведаеш пра іх клопат і не крыўдуеш. 

НА ВЫСПЕ 


Летні дзень, як год. Здаецца, нічога такога і 
не рабілі, а натупаліся. Таму, перш чым пайсці ў 
хату, мы з Юлькай прыселі каля нашай бярозы, 
і я адразу адчуў, што стома знікае. 

Падышоў Арсен. Моўчкі пасядзеў хвіліну- 
другую і нечакана прапанаваў: 

-- А давай скокнем на Выспу! 

Пра тую Выспу я чуў ад многіх тутэйшых лю- 
дзей, але там не быў і таму з радасцю прыняў 
прапанову. Селі ў маторку і неўзабаве былі на 
месцы. 

Калі наша «Казанка» ткнулася кілем у пясок, 
першая ступіла на пакаты бераг Юлька. 

-- Будзем рабінзонамі! -- ускрыкнула яна.-- 
Востраў бязлюдны!.. 

Некаторы час ішлі аднаму Арсену вядомай 
сцежкай, парослай маладым дубняком і ляшчы- 
наю. Калі падняліся на самы высокі пагорак, аж- 
но здзівіліся: перад намі ляжаў зялёны востраў, 
а наўкол, як кінуць вокам,-- сінеча вады. Арсен 
хацеў хутчэй трапіць туды, дзе некалі былі пар- 
тызанскія зямлянкі, але Юлька раптам паказала 
рукой на зараснікі. 

Там, амаль упрытык да кустоў, на берагавым 
пятачку бялела палатка. 

2 Ого! -- усміхнуўся Арсен.-- А востраў аб- 
жыты... 

Спусціліся ўніз, да чалавечага жытла. Аку- 
ратна развешанае на сукавінні паходнае начын- 
не -- кацялок, патэльня, капронавае вядзерца і 
яшчэ сякія-такія рэчы, складзеныя ля ўвахода ў 
палатку,-- усё выдавала дбайнага гаспадара. Ні- 
бы ён толькі што разбіў свой бівак і адышоўся да 
возера змыць стому. Але старое вогнішча і гір- 
лянда таранкі, што сушылася між арэшын, гава- 
рылі іншае: чалавек тут атабарыўся даўно. Ха- 
целі было падацца адгэтуль, але Арсен зазірнуў 
у палатку і ажно свіснуў: 

-- Дык гэта мой стары знаёмец-мастак! 

Арсен трымаў над галавою полаг палаткі, 
і мы ўбачылі пасярод яе невялікі мальберт. Кар- 
ціна была незакончаная, але ўсё ж абрысы яе 
праступалі даволі акрэслена і кідка. Арсен апу- 
сціў полаг і сказаў: 

-- Супынімся і мы тут... 

Гаспадара не было доўга. З'явіўся толькі та- 
ды, калі за лес, на тым беразе, апусцілася сонца, 
а прыбярэжны чарот пачаў ахутвацца лёгкім ту- 
манам. Човен прыплыў нечакана, нібы з легенды, 
і чалавек ступіў на бераг нячутна, па грудзі ў ТУ- 
мане, барадаты і шыракаплечы, як той Садко. 
Наблізіўся да нас і, пазнаўшы Арсена, усміх- 
нуўся: 

-- Я даўно заўважыў, што на востраве пры- 
шэльцы. Ды акуні браліся, як шалёныя... 

А чаму хату маю мінуў? - запытаўся 
Арсен. 

Барадач кінуў на траву рыбу, усім па чарзе 
падаў шырокую і моцную руку, прысеў побач. 

-- Турбаваць не хацеў,- нібы апраўдваўся 
ён.-- Спярша сюды пацягнула... 

Арсен прамаўчаў, толькі па-сяброўску цёпла 
глянуў на гаспадара. А той гэтак жа моўчкі па- 
зіраў то на Арсена, то на мяне, то на Юльку, 
і відно было, што ён ці то заклапочаны, ці то раз- 
гублены. 

Раптам чалавек падхапіўся, кінуўся ў палатку 
і тут жа выбег з блакнотам у руках. Юльцы ска- 
заў: 

-. Фея, прашу не варушыцца! Я -- толькі хві- 
лінку.. 

Імкліва забегаў па аркушыку паперы аловак. 

-- Вось гэта тое, што трэба! -- гаварыў бара- 
дач.-- Тое, што шукаў і летась, і пазалетась... 
Малайчына, фея! І адкуль ты ўзялася на маю 
галаву? Цудоўна!.. Я вельмі ўдзячны табе... Пера- 
нясу цябе на палатно... Абавязкова... 

Ён раптам адкінуў аловак і сядзеў ужо нейкі 
час паніклы і сцішаны. І Юлька не варушылася, 
мабыць, не разумела, што да чаго. Толькі Арсен 
паглядаў на сябра з нейкай затоенай павагай. 
А барадач маўчаў. Маўчаў і тады, калі распаль- 
валі вогнішча, калі варылася юшка, калі вячэра- 
лі. Я глядзеў на яго твар, злёгку асветлены вог- 
нішчам, і не мог здагадацца, у чым справа. Чала- 

век настрою? Ці крыўдуе, што патрывожылі яго 
адзіноту? 

І чаму ён гэтак да Юлькі?.. 

Недзе ўжо спаў у палатцы Арсен. Згарнуўшы- 
ся калачыкам, падклаўшы пад голаў рукі, ляжа- 
ла на посцілцы ля вогнішча Юлька і, мабыць, 
таксама спала. Толькі мы з барадачом сядзелі 
адзін супраць аднаго, цераз касцёр і, як нямыя, 
маўчалі. 

Раптам ён сказаў: 

2. Вось так, дарагі... На гэтай Выспе нае аб- 
лажылі ў сорак трэцім... Лічаныя засталіся 
ў жывых. І дзяўчынка была з намі...-- Ён падгар- 
нуў агаркі і ціха дадаў: -- Усё жыццё лічыў аба- 
вязкам напісаць тую страшную ноч. І людзей тых, 
якія стрывалі такое. Цяпер, здаецца, знайшоў, што 
трэба... Дзякуй вам... І феі дзякуй... 

Неба на ўсходзе пачынала святлець. Бралася 
на дзень... 


БУСЯ 


-- І чаго трэшся ля ног? -- незлабліва пыта- 
лася Юльчына маці.-- Зноў лодкі правяраў? На- 
жэрся той рыбы, а цяпер яму малака падавай! 
Валацужнік гэткі!.. 

Мікіта пакрыўджана прайшоўся па хаце, 
ускочыў на падаконнік і пачаў умывацца. 

2. Апсік! -- зноў не ўтрымалася маці.-- Гас- 
цей наклічаш яшчэ!.. А ў мяне вунь буракі ў су- 
рэпцы тонуць... 

Адчыніліся дзверы, і ў хату ўбегла Юлька. 
У мокрым ад ранішняй расы прыполе -- яна толь- 
кі піто адвяла на выган бычка -- Юлька трымала 
бусляня. 

2 Чарцянё, а не дзеўка! -- успляснула маці 
рукамі.-- І навошта спарола яго? 

2 Я не спорвала! -- Вочы ў Юлькі поўныя 
таямніцы і нязвыклай радасці.-- Бегла праз дво- 
рышча дзеда Нупрэя і ў траве ўбачыла... 

г У траве, у траве! -- лагаднела маці.-- Вось 
прыйдзе бацька, ён табе дасць... 

Але Юлька не слухала яе. Апусцілася на пад- 
логу і пачала разглядаць бусляня. Хоць было 
яно добра аперанае, але не магло яшчэ ўстояць 
на цыбатых нагах -- валілася то на адзін, то на 
другі бок. 

Юлька пасмяялася такой нязграбнасці і пача- 
ла суцяшаць: 

г Ну чаго ты, Буся?.. 

2 Во! Ужо імя прыдумала! -- сказала маці 
і, выходзячы з хаты, кінула Юльцы, нібы між 
іншым: -- Прыйдзе бацька, то няхай на буслян- 
ку падсадзіць... Я ў буракі пабегла!.. 

Юлька чула і не чула матчын наказ. Сядзела 
на падлозе, гладзіла мокрыя птушыныя пёры, 
чырвоныя, нібы азяблыя, ногі і радавалася: тако- 
га ў яе жыцці яшчэ не было! Некалі, праўда, 
дзядзька Арсен даў патрымаць дзікае качаня, 
паймала на гарышчы аднойчы галубку, а вось 
каб бусел!.. 

Прытуліла цёплую птушыную галаву да шчакі 
і заплюшчыла вочы... 

Апоўдні, учуўшы пра навіну, да іх зайшоў 
дзед Нупрэй. Не сказаў «дабрыдзень», а толькі 
моўчкі кіўнуў галавою, прысеў на лаву, пасмак- 
таў піпку, напусціў вакол сябе сіняга дыму і, не 
звяртаючы ўвагі ні на Юльку, ні на тое бусляня, 
прамовіў: 

22 Сапхнулі, кажаце?.. Яны гэта робяць! Калі 
сухмень чакаецца... 

Як дыму стала яшчэ болей, дадаў: 

2. Ого, бусел! Вумная птушка!.. Помню, адзін 
год пяцёра спачатку было. Потым адразу дваіх 
сапхнулі... А праз які тыдзень -- трэцяга... Двой- 
ня толькі і паднялася на крыло... І праўда, кар- 
топля была ў боб!.. 

С. А мо і сапраўды падсадзіць у кубло? - 
прапанавала дзяўчынка. 

г; Куды? У буслянку? -- ажывіўся Нупрэй.-- 
Задзяўбуць! Самім трэ выхадзіць!.. 

-- А дзе тых жаб набярэшся? 

-- А ты картопляй кармі. Што парасяці, тое 
і яму давай. Рыбы калі ці яшчэ чаго... 

Даўшы такую параду, дзед Нупрэй пайшоў, 
а Юлька, задаволеная, што так усё абярнулася, 
адгарадзіла бусляняці закутачак і выбегла на 
вуліцу. Хутка ўся вёска ведала пра Юльчыну ра- 
дасць. Калі вярнулася з буракоў маці, то ўбачы- 
ла поўную хату дзятвы. Пасярод кухні стаяла мі- 
ска з рыбінай драбязою, а Буся -- абсохлы і па- 
прыгажэлы -- цікаўна паглядаў паверх дзіцячых 
галоў... 

..Праз які тыдзень Буся зусім прызвычаіўся 
да новага жыцця, падружыўся не толькі з Юль- 
кай, але і з катом Мікітам. І Юлька ўсё часцей 
і часцей выводзіла яго за веснічкі. Яны звычайна 
ішлі спачатку на прычал. Там, у рыбацкіх лод- 
ках, можна было знайсці якую спажыву. Мікіта 
бег за імі таксама і ад радасці толькі вуркатаў... 

З прычала яны кіравалі на выган і там гуля- 
лі. Буся няўклюдна бегаў за Юлькаю, смешна 
пасабляючы крыламі... Аднаго разу ён не разлі- 
чыў, разбегся мацней звычайнага і, на здзіўлен- 
не Юльцы, праляцеў ажно да самага ўзлеску. 
Калі да яго падбегла Юлька, Буся ўпершыню па- 
глядзеў на яе з яўнай перавагай. 

А той дзень Юлька ніяк не магла забыць. Яны 
ледзь не з раніцы бавілі час на выгане. Буся 
хадзіў па траве і збіраў цвыркуноў, а Юлька 
рвала шчаўё. Раптам яна пачула вясёлы бусліны 
клёкат. Падумала спачатку, што гэта Буся, але 
азірнулася і ўбачыла: высока ў небе кружылі 
Нупрэевы буслы, а бусліха стаяла ў гняздзе і ра- 
давалася -- клекатала на ўсю акругу. 

Буся пакінуў свой клопат і таксама паглядзеў 
у неба. А потым не вытрымаў, неяк таропка раз- 
бегся і нечакана падняўся на пругкае крыло. 
Зрабіў над выганам круг і ўзяў кірунак да Нуп- 
рэевай хаты. Юлька бачыла, як ён там, у небе, 
далучыўся да сваіх, згубіўся ў тым гурце, і праз 
хвіліну ўжо не разабраць было, каторы з іх 
Буся. 

Юлька да самага вечара прасядзела на выга- 
не, чакаючы, што Буся вернецца. Але ён не вяр- 
нуўся. І Юльцы было радасна і тужліва... 


з“ 


У ДЗІЦЯЧЫМ ЛЕСЕ 


-- А ў дзіцячым лесе Вера-вавёрка жыве! -- 
сказала аднойчы Юлька і папрасіла: -- Давай 
пабяжым туды, гасцінец занясём... 

Цікава было паглядзець і на той «дзіцячы 
лес», і на тую Веру-вавёрку, і я згадзіўся. Юлька, 
радая, што можа пахваліцца яшчэ адным сваім 
адкрыццём, хуценька ўзабралася на вільчык 
хлеўчука, дастала з патайнога месца бляшанку 
з-пад кансерваў, перасыпала з яе нешта ў хусцін- 
ку, з'ехала па саламянай страсе на дол і сказала: 

ССА яна ўсё чыста забярэ!.. 

Неўзабаве мы ўвайшлі ў лес. Брылі мо хвілін 
дзесяць борам, і ўвесь гэты чае мне рупіла запы- 
тацца: што за гасцінец Юлька прызапасіла? Але 
толькі пацікавіўся: 

-- Ці не гэта твой дзіцячы лес? 

-- Не. Ён такі,-- рукою дакранулася Юлька 
да маіх грудзей.-- І ўвесь новенькі. 

Неяк раптоўна мы апынуліся на невялікай 
палянцы. Перад намі ляжала колішняе ляда, па- 
рослае рэдкім каржакаватым дубнячком. Толькі 
правая палавіна таго былога ляда кідка зелянела 
зараснікамі ляшчыны, а ўпрытык да яе стаяў 
стары, разгалісты дуб. 

Крокаў дваццаць мы не дайшлі да таго дуба, 

як Юлька спынілася і развязала вузельчык: не- 
калькі кавалачкаў цукру, жменька леташніх арэ- 
хаў і пернік... Сапраўды выключны пачастунак! 

Юлька сказала: 

-. Лягай у траву, а я панясу, пакладу ёй. 

З травы мне добра відаць было, як Юлька рас- 
сцілала ля камля хусцінку з пачастункам, і ду- 
малася чамусьці, што ўсё гэта -- марны занятак. 

Юлька неўзабаве вярнулася, села побач і не- 
чакана паклікала: 

--. Вера-ва-вёр-ка!.. Вера-ва-вёр-ка!.. 

Але тая чамусьці не паказвалася. І толькі ка- 
лі дзесьці на верхавіне дуба праявіла сваю піль- 
насць сарока, абвясціўшы на ўсё наваколле пра 
наш з Юлькай прыход, у круглай дзірачцы дуп- 
лянкі з'явілася хітраватая мордачка. А праз хві- 
ліну затанцавала на суку і сама гаспадыня -- ва- 
вёрка. 

-- Верачка! -- абрадавалася Юлька.-- Мы гас- 
цінец табе прынеслі!.. 

Вавёрка паглядзела на Юльку і цокнула -- 
нібы лузнула арэшак. Потым асцярожна спусці- 
лася па камлі на дол і, не звяртаючы ўжо на нас 
увагі, пачала завіхацца ля хусцінкі. Спатрэбілася 
некалькі рэйсаў, пакуль гасцінец быў перапраў- 
лены ў дуплянку. Тады вавёрка з'явілася зноў 
і весела зацокала, танцуючы на суку. 

Нібы дзякавала Юльцы за пачастунак. 


РАКІ 


-- І чаму яна дзеўкаю нарадзілася? -- ушчу- 
вае маці Юльку.-- І чаму не хлопцам? То буесля- 
ня спора, то з вудаю цалюткі дзень швэндаецца, 
то па хлявах лазіць... 

Мне відно з прачыненых дзвярэй: Юлька ся- 
дзіць на кухні і толькі шморгае носам. А маці 
не перастае: 

-- Тора ты маё горкае! Чаму ў іншых -- дзе- 
ці залатыя. Ад маці не адбягуцца. Куды яна, 
туды і яны. А я ўжо на сваю галаву дачакалася, 
што людзі пачалі запыняць на вуліцы... 

Юлька яшчэ мацней шморгае носам. 

2. Т на якое ліха тыя ракі табе даліся? - 
зноў дакарае маці дачку.-- Не было куды рукі 
ўперці? 

Юлька слухае папрокі, насупілася і пазірае 
ў акно. 

-. Во! Адвярнулася ўжо!-- не сунімаецца 
маці.-- А мне Абора праходу цяпер не дае!.. Ён 
жа тых ракаў мо з тыдзень вышморгваў! 

22 Т не тыдзень, а два дні! -- раптам удаклад- 
няе Юлька. 

-- Два дні!-- як не крычыць маці.-- А ця- 
пер што? Ну, скажы ты мне: што будзе цяперака? 

-- Нічога не будзе! -- ледзь не плачучы, ад- 

казвае Юлька.-- Наглуміць за выхадны, калі 
захоча!.. 

-- А ты зноў выпусціш? Скажы: выпусціш?-- 
дапытваецца маці. 

ССА нашто яму столькі? І яшчэ ў скрынкі 
пазапіхаў... 

-- А ты ўцікавала і выпусціла? -- ужо з пры- 
кметнай смяшынкай у голасе пытаецца маці. 

--. Вы-пу-сці-ла! -- выціраючы далоняй твар, 
адказвае Юлька.-- Бо шкада было. У скрынках 
жа!.. Мучыліся... 

-- Шкада, шкада!- лагаднее матчын го- 
лас.-- Я табе пашкадую! Гэць з хаты, пакуль за 
ручнік не ўзялася!.. 

Бразнулі дзверы, і на кухні стала суцішна. 

Калі я выйшаў на падворак, Юлькі нідзе не 
было. Няўжо пабегла ў кузню да бацькі? 

Але Юлька сядзела на вільчыку хлеўчука 
і, нібы нічога не здарылася, спакойна паглядала 
на неба. 


ТАНЕЦ ГРЫБОЎ 


Юлька -- выдумшчыца. 

Юлька -- фантазёрка. 

Учора яна сказала: 

-- Хадзем у гай, паўзіраемся, як грыбы тан- 
цуюць. 

-- Ці ж грыбы ўмеюць танцаваць?! -- засмя- 
яўся я. 

2 Яны ўсё ўмеюць! -- усміхнулася Юлька.- 
Дай управіцца па хаце -- і пойдзем... 

Калі ў хаце было прыбрана, мы адправіліся 
ў лес. 

Вось і знаёмая палянка. Юлька зірнула туды, 
зірнула сюды і, нібы на правах старэйшай, пра- 
панавала: 

-- Прысядзем вунь пад таею елачкай і паці- 
куем. Вылузнецца сонца, і тады... 

Сапраўды, толькі з'явілася сонца, як уся па- 
лянка залілася праменнямі. І я заўважыў: з-пад 
леташніх лістоў пачалі выбягаць лісічкі... Удары- 
лі ў свае смычкі цвыркуны, забіў у бубен дзяцел. 
А лісічкі, пабраўшыся за рукі, закружыліся ў ка- 
рагодзе... 

Юлька шэптам гаворыць: 

2 А зірні, які хлапец маладзец з'явіўся! 

Я азірнуўся. 

На ўскрайку паляны стаяў мухамор. У страка- 
тым капелюшы. Выгляд у яго быў такі фанабэры- 
сты, што я засмяяўся: 

-- Стыляга нібыта... 

-- Ага, стыляга, -- пагадзілася Юлька.-- А 
цяпер паглядзі сюды! Парахня сыплецца, а ту- 
ды ж... 

З лясной сцежкі сіліўся падняцца дзядок-ба- 
равічок. 

2. Ён зачапіўся за галінку і спатыкнуўся,-- 
зноў засмяялася Юлька.-- Ажно шапка звалі- 
лася! 

А лісічкі, не зважаючы ні на што, усё кружы- 
ліся і кружыліся ў сваім танцы. Недзе па-раней- 
шаму біў у свой бубен дзяцел, і ажно заходзіліся 
смычкі цвыркуноў... 

Калі сонца нечакана схавалася, цвыркуны, 
дзяцел, дзядок-баравічок, фанабэрысты мухамор 
і нават лісічкі-сястрычкі са сваім казачным кара- 
годам -- усё гэта некуды знікла. 

Юлька зірнула на мяне. Яна была шчаслівая. 
Яна паказала мне танец грыбоў!.. 


БЕССМЯРОТНЫ ДЗЕД 


Аднойчы я даведаўся ад Юлькі, што дзеда 
Нупрэя называюць яшчэ і Бесемяротным. З якой 
гэта нагоды прыжылося за ім такое прозвішча, 
Юлька растлумачыць не магла, а запытаць у каго 
іншага ці ў самога Нупрэя неяк не выпадала. Да 
таго ж, прызнацца, баяўся пакрыўдзіць старога. 
Бо, чаго добрага, думаў я, «Бесемяротны дзед» -- 
гэта мянушка. А ў той дзень неяк само сабой ста- 
лася, што мы разгаварыліся з Нупрэем, і я ўзяў 
і асмеліўся: 

- А скажы, дзеду, чаму гэта вас Бесемярот- 
ным велічаюць? 

Нупрэй калупнуў кіем зямлю, нібы разважа- 
ючы: адказваць ці не на такое пустое пытанне, 
а потым сказаў: 

-. Ая, гэтае самае, і ёсць бессмяротны...-- 
Ён зняў з галавы нязменную аблавушку, паклаў 
на калені, абапёрся на кіёк і, пазіраючы некуды 
ўбок, пачаў: -- У сорак трэцім тое было. Улетку. 
Хлопцы нашы якраз за маёю хатай немчука адна- 
го падстрэлілі. Хацелі і бобікаў, паліцаяў, пабіць, 
але тыя паўцякалі... Дык бобікі прыперліся на- 
заўтра і зграблі ўсю маю сямейку... Павялі, адным 
словам... І мяне, і маю Марфу, і Ваньку з Лідкай... 
Лідцы тады гадкоў пяць было... 

ож а! е: 
б“. Кі а І ЕА 
Ў) АЕ 


гаарссаан 





Нупрэй палез у кішэню па капшук, раскурыў 
піпку, адкашляўся і нібы спалохана паглядзеў 
на мяне: 

2 Адным словам, па сённяшні дзень караю 
сябе... Мо каб не я, то жылі б іцяпер мае... І Лідка 
не мучылася б столькі. З паўвярсты адышліся 
мы тады ад Астраўка, а я вазьмі ды шапні сваім: 
усё роўна, кажу, канец. Калі ўвойдзем у лясок, 
рассыпайцеся, кажу, хто куды... А ўвайшлі ў той 
лясок -- толькі паглядаю на сваіх, а скаманда- 
ваць не рашаюся... Не, чалавеча, я паміраць не 
баяўся! Дзетак шкадаваў. І Марфу. Мо, думаю, 
абыдзецца... Мо, думаю, завядуць у той гарнізон 
і адпусцяць... А яны... 

Кіёк у дзедавых руках стаў уздрыгваць, і Ну- 
прэй, каб не выдаць сябе, зноў прыняўся калу- 
паць ім зямлю. 

- А яны-- нібы здалёк пачуўся Нупрэеў 
голас,-- а яны паставілі нас над ровам і пачалі 
страляць... Спачатку Марфу... Тады пытаюць 
у мяне: «Дзе парцізаны?» А што я мог сказаць? 
Маўчу. І ногі нейкія дзеравянныя зрабіліся... 
Толькі Лідку, помню, прытуляю да сябе... 

Па даўно не голенай і запалай Нупрэевай шча- 
цэ скацілася на пясок сляза. Я ўздыхнуў. 

-- Потым Ваньку майго... І зноў: «Дзе парці- 
заны?!» 

Нупрэй дастаў карычневую хусцінку, выцер 
твар і дадаў: 

- А як нас з Лідкаю стралялі - не ведаю 

нават. Таўканула толькі, помню, У грудзі, і стала 
больна... 

Юлька сядзела насупраць, у траве, і пагляда- 
ла то на мяне, то на Нупрэя. Вочы вялікія, спа- 
лоханыя, сама сціснулася ў камячок, бы тое пту- 
шаня, што яшчэ лятаць не навучылася. 

Нупрэй выбіў піпку аб кіёк і загаварыў больш 
спакойна: 

22 Бабы з сяла поначы прыйшлі. Каб зака- 
паць, значыць... А мы з Лідкаю -- жывыя... Ва- 
рушыліся... Лідцы тады ў сківіцу папала... Раз- 
рыўной... Так і пакутавала да леташняй зімы ка- 
лекаю... 

Я ўспомніў пра нядаўняе вяселле ў Нупрэевай 
хаце, пра Сашка з Ганначкаю і пацікавіўся: 

2. А Ганначка? Унучкай даводзіцца?.. 

-- Яна, гэта самае, прыдбаная... З сіроцкага 
дома Лідка ўзяла...-- ледзь чутна адказаў Ну- 
прэй. 

Потым, нібы гаворка ішла не пра яго, а пра 
некага іншага, дадаў: 

2 А Бессмяротны дзед яшчэ тупае па зямлі... 
Трэба тупаць... 


СМУТАК 


На балацінцы, што ляжала ў трыкутніку між 
дарогай, лесам і рачулкай, жыло шмат вужоў. 
Кожны з іх меў свае, уласцівыя толькі яму, за- 
вушніцы -- белаватыя, жоўтыя, нават ружовыя. 

Юлька прыбягала сюды і гадзінамі назірала 
за тымі вужамі. 

А ў тую вясну квяцістую балацінку аблюбава- 
лі яшчэ два прышэльцы - танканогая козачка 
і андатра, ці балотная бабрыха, як тут называюць 
гэтага звярка. Мясціна прыйшлася ім даспадобы, 
і спачатку козачка, а лотым і бабрыха прывялі 
дзіцянят. Козачка - двое, бабрыха -- ажно сем. 
Козачка зрэдку дазваляла сваім дзецям выбягаць 
на сонечны пятачок і крыху пабегаць адзін за 
адным сярод лугавых кветак. І хоць там, на да- 
розе, час ад часу вуркаталі машыны, казляняты 
не зважалі на гэта -- падбрыквалі і падбрыквалі, 
на радаець маці. Юльку яны, праўда, пабойваліся. 
Варта было ёй падняцца з купіны, каб працягнуць 
руку і пагладзіць якое з іх, як яны знікалі ў за- 
расніках. 

Бабраняты жылі ў спакайнейшым месцы - 
у лазовым кусце, што спускаўся аж да самай ва- 
ды. І толькі Юлька затоіцца на беразе, як бабра- 
няты высыпалі з-пад таго куста чарнаватымі ка- 

мячкамі, плюхаліся ў ваду і плылі, смешна 
выставіўшы свае цікаўныя пысачкі. Маці сядзела 
на беразе, секла асаку і нібы не звяртала ўвагі 
ні на сваю драбязу, ні на Юльку. І Юлька была 
рада. 

З асаблівай цікавасцю назірала яна, калі ка- 
мячкі-бабраняты падплывалі да лілеяў і, выбраў- 
шы кожны сабе асобны лісток-далонь, спыняліся 
і пачыналі прыхарошвацца. Спачатку тонкімі 
пальчыкамі расчэсвалі галоўкі, потым -- бакі, 
а потым і жывоцікі. Стаўшы на заднія лапкі, яны 
акуратненька перабіралі, здавалася, кожную вар- 
сінку, прыгладжвалі свае кажушкі і тады толькі 
давалі нырца і плылі да маці -- пасмактаць мала- 
ка. Юлька не хацела трывожыць іх, падымалася і 
паціху, каб не трэснуў які сучок пад нагою, выхо- 
дзіла на дарогу і бегла, шчаслівая, дадому. 

А ў той дзень яна была сама не свая. Сустрэ- 
ла мяне на дарозе і - У слёзы: 

-. Бабраняты пагінулі... І казлянятак няма- 
шака... 

Я ведаў, што ў гэтых мясцінах дужа сурова 
пачалі абыходзіцца з андатрай. Пасялілася яна, 
на радасць чалавеку, У азёрах і рэчках, размно- 
жылася і стала назаляць браканьерам. То сеткі 
парэжа, то жакі пасячэ... І браканьеры сталі зні- 
шчаць андатру, а з яе футра шыць носкія, шы- 
коўныя шапкі. Канечне, лаўцы, не задумваючыся, 
маглі падняць руку і на козачку... Але што Я мог 
адказаць Юльцы? Як суцешыць яе?.. 

МАРА 


Яна стаяла ля берага -- лёгкая, чыстая, свет- 
лая... 

А ў мяне расла і расла рэўнасць. Да возера, 
якому дазваляла яна цалаваць свае ногі, і нават 
да вечара, які зрываў з неба зялёныя зоры і шчод- 
ра ссыпаў ёй на дрыготкі прыбой... 

Раптам захацелася сабраць тыя зоры, нані- 
заць у каралі і павязаць ёй -- на зайздрасць усім. 
Толькі памкнуўся -- упала на пругкія хвалі, за- 
смяялася і знікла з вачэй. І не стала больш ні са- 
лаўя, ні зор, ні маёй мары. 

А мне і цяпер верыцца: яна прыплыве яшчэ 
да майго берага... 


ЧМЯЛІ 


Юлька сядзела на выгане і цікавала за чмя- 
лямі. 

Яны рупна снавалі між кветак і, здавалася, 
не звярталі на Юльку аніякай увагі. Праўда, 
адзін чмель усё ж заўважыў яе, падляцеў і, вы- 
браўшы самую прыгожую кветку на Юльчыным 
плацейку, сеў і пачаў поўзаць па ёй. 

-- Во дурненькі! - засмяялася Юлька і да- 
тыкнулася да чмяля.-- Кветка ж нежывая!.. 

Чмель падхапіўся, нездаволена бомкнуў і па- 
ляцеў. Юлька правяла яго позіркам і раптам 
успомніла, што даўно не падглядала сваіх чмя- 
лёў. 

Дзяўчынка пабегла на кручу. Там, у камлі 
старой бярозы, жыла цэлая сям'я чмялёў, і Юль- 
ка не раз частавалася іх мёдам. Трэба было толь- 
кі ўзяць дубец, легчы на дол, асцярожна выграбці 
з парахні чмяліныя кадушачкі, і мёду таго-- 
колькі сабе захочаш!.. 

Вось і зараз Юлька здзьмула з тых кадуша- 
чак і чмялёў, і парахню, адкусіла травінку і ха- 
цела апусціць яе ў самую вялікую кадушачку, як 
раптам пачула: 

2 А што гэта, Юлька, ты парабляеш тут? 

Азірнулася і ўбачыла дзеда Нупрэя. Ён стаяў 

над кручай, у некалькіх кроках ад яе, і ўдаклад- 
няў: 

-- Пытаюся, што парабляеш тут?.. 

г. Мёд выбіраю,-- сказала Юлька, але не пад- 
нялася, не падышла да Нупрэя. І тады Нупрэй, 
прыпадаючы на параненую нагу, спусціўся па 
схіле і прысеў побач з Юлькай. 

-- Пасмакчы, дзеду! -- прапанавала Юлька 
і працягнула Нупрэю чмяліныя кадушачкі.-- Са- 
лодкі! 

-- Вядома, што салодкі! -- адказаў Нупрэй, 
але кадушачак не ўзяў.-- Мёд, адным словам, 
і ёсць мёд... 

Юлька паднялася з зямлі, прысела на пяньчук 
і зноў прапанавала: 

--- Пасмакчы! 

А няхай цябе, Юлька! - засмяяўся Нуп- 
рэй, ды на гэты раз узяў з яе рук і кадушачкі, 
і травінку. Але колькі ні стараўся, а пакаштаваць 
мёду не змог. 

Юлька праверыла ўсе кадушачкі і таксама не 
змагла паспытаць тае смакаты -- кадушачкі былі 
пустыя. 

-- Яно вядома! -- сказаў Нупрэй.-- Сухмень 
стаіць. Арсен вунь пчол і тых штодзень чаем 
поіць... 


Праз якую гадзіну той-сёй з вяскоўцаў, напэў- 
на, бачыў, як на кручы, непадалёку ад старой 

бярозы, ляжалі два чалавекі -- стары і малы - 
і паціху размаўлялі між сабой. 

2. П'юць? -- пытаўся адзін. 

2. П'юць! -- адказваў другі. 

Крокі за два ад іх, на пеньчуку, стаяла бля- 
шанка. На яе раз-пораз апускаліся рыжыя чмялі 
і, пасядзеўшы крыху на саломінках, што плава- 
лі ў той бляшанцы, падымаліся і знікалі ў кам- 
лі старой бярозы. 

-- Носяць! -- чуўся ўсхваляваны вокліч. 

А няхай цябе, Юлька! - адказваў хрып- 
лавата Нупрэй.-- Старога, а на такую спакусу 
навяла... 


ЦЫГАНСКІ БАРОН 


Ён з'явіўся нечакана. 

У нядзелю да затокі падляцела легкавушка, 
высадзіла цыбатага дзецюка з манаткамі і шмар- 
ганула назад, у горад. Дзяцюк патаптаўся ля бе- 
рага, доўга не думаючы, дастаў палатку і раз- 
біў свой табар. 

Праз якую гадзіну там ужо курыўся дымок і 
верашчаў транзістар. 

Надвячоркам наступнага дня зноў з'явілася 
легкавушка, і вышэй узвіўся дымок, а да вёскі 
даляталі ўжо адчайная бранкатня гітары і асіп- 
лыя спевы: 


Я -- цыганскі барон... 


Барону падпявала некалькі мужчынскіх гала- 
соў. І было гэта так нязвыкла для тутэйшых мяс- 
цін, што людзі пачалі ўжо выказваць нездаваль- 
ненне: 

-- Тэты Барон паводзіць сябе дужа нахабна... 

Юлька таксама зацікавілася прыезджым. Іш- 
ла аднойчы берагам затокі і заўважыла ля за- 
тухлага вогнішча добрую жменю лінёвай лускі. 
Ліні, разважала яна, цяпер і не думаюць брац: 
ца на вуду. 

Адкуль жа гэты Барон узяў іх? 

Абышла ледзь не ўвесь бераг затокі, углядаю- 
чыся ў ваду. І там, дзе затануў некалі альховы 
выварацень, убачыла пенапластавыя паплаўкі. 
«Сетка!» -- здагадалася дзяўчынка. 

Такое стрываць было нельга. Яны, хоць і жы- 
вуць пры вадзе, ніколі не карысталіся забароне- 
ным ловам рыбы. Лічылі гэта злачынствам. А ён? 
І яшчэ храпе ў сваім шатры спакойненька... 

Юлька адшукала Арсена, яны раскатурхалі 
разамлелага пасля ўчарашняй пагулянкі Барона 
і сказалі: 

2 А ну, даставай сваю згубу!.. 

Барон залыпаў вачыма, але ўбачыў строгі Ар- 
сенаў твар і вымушан быў выцягнуць з вады шы- 
коўную капронавую трыгубіцу. У ёй білася ка- 
ля дзесятка залацістых лінёў. 

Арсен вызваліў з капронавага павуціння ры- 
бу, а Барону прапанаваў пакінуць гэтыя мясціны 
неадкладна. 


З тае пары цыганскі Барон сюды і носа не па- 
тыкае. 


ЧАБАРОВЫ БЕРАГ 


Той бераг возера -- пакаты. Там -- спрадвеч- 
нае царства вялізных зялёных люгашак. Калі за- 
цвітае лотаць і люгашкі збіраюцца ў затоках ні- 
заць на маладую траву жабурынне, над зямлёю 
стаіць такое крумканне, што ажно нервуюцца 
Нупрэевы буслы... 

А гэты бераг -- наадварот, высокі, з барамі, 
дубровамі і спрэс укрыты фіялетавым чабаровым 
дываном. 

Калі чабор зацвітае, Юлька прыходзіць сюды, 
ірве яго, а потым маці парыць з ім гліняныя гла- 
дышкі з-пад малака. 

Але часцей за ўсё бярэ Юлька чабор для таго, 
каб занесці на гарышча і высушыць на заварку 
да чаю. 

Праўда, Юлька ведае, што чай з аднаго чабо- 
ру -- гэта яшчэ не чай. Сапраўдны лясны чай ат- 
рымаецца тады, калі да чабору дадаць пучок за- 
лацістага зверабою, столькі ж чарнічніку, ліпава- 
га цвету, сунічніку, жменю сушанай шыпшыны 
ды два-тры каліўцы зубровай травы. Упрэе ўсё 
гэта ў чыгунку, адстаіцца, і маці разалье настой 
у шклянкі -- здзівішся і колеру, і паху... А смак 
які! Вып'еш з мёдам таго пітва -- куды падзенец- 
ца смага! 

Стому таксама лясны чай здымае. 

..Я ляжаў на чабаровым дыване, паглядаў, 
як ірвала Юлька тую траву, і міжволі прыгадваў- 
ся вечар, калі ўпершыню частаваўся лясным да- 
рункам. 

Сэрца поўнілася вялікай павагай да людзей, 
што данеслі да нашых дзён тую няхітрую завя- 
дзёнку далёкай даўніны. 


АЛЬМА 


Яна не магла дачакацца тае хвіліны, калі 
адчыняцца дзверы і з хаты выйдзе Юлька, паста- 
віць перад ёю міску з пачастункам, прысядзе на 
кукішкі і будзе глядзець, як яна, Альма, снедае. 
Калі міска гпаражнялася, Юлька даставала з-за 
пазухі дудачку, і падворак напаўняўся дзівоснай 
мелодыяй. 

Альма не вытрымлівала спакусы, садзілася 
насупраць і, падняўшы голаў, пачынала падпя- 
ваць. 

Людзі спыняліся па той бок паркана і ўсміха- 
ліся яе такому нязвыкламу занятку. 

А ў тую раніцу Альме не хацелася, каб Юль- 
ка выходзіла з хаты, не хацелася, каб даставала 
сваю дудачку... 

Яшчэ звечара адчула, што з ёю нешта нядобра. 
Кружылася галава, у вачах стаяў туман, нутро 
паліла смага, і нудзіла. Пабегла да возера -- да 
болю ў жываце хлябтала і хлябтала ваду, а смагу 
так і не магла наталіць. Прыплялася дадому, 
скруцілася абаранкам на жменьцы леташняй са- 
ломы і праляжала да раніцы, так і не зразумеў- 
шы, што з ёю сталася. 

Да таго ж недзе там, усярэдзіне, расла злосць 
і на тую валацужніцу-сучку, з якой надоечы ад 

няма чаго рабіць скубануліся ўсяго які раз, і на 
ўсіх чыста -- нават на тых незнаёмых людзей, 
што недзе нягучна бразгалі вёсламі... А калі ўба- 
чыла на парозе не Юльку, а Юльчыну маці, са 
здзіўленнем прыўстала на пярэднія лапы, хацела 
рвануцца, схапіць за руку, але апамяталася і ўся- 
го што зрабіла -- агрызнулася. 

А Юльчынага бацьку і зусім не прызнала. 
Здалося, што гэта нехта чужы і нядобры, і яна кі- 
нулася на яго, учапілася ў крысо пінжака, ды 
знаёмы пах ацвярэзіў -- адскочыла і вінавата 
падцяла хвост. 

Потым, нібы праз сон, убачыла яна яшчэ 
і Арсена. 

Ён стаяў з гаспадаром пасярод падворка 1 га- 
варыў: 

2. Вядомая справа!.. Трэба ісці па фельчара... 
А калі не вылечыць, то... 

Вось ужо зніклі і гаспадар, і Арсен, а перад 
вачыма стаяў адзін толькі туман. І скрозь гэты 
туман яна ўжо не бачыла, як прыбегла пад па- 
ветку Юлька,-- адчула толькі паспешлівы дотык 
дзіцячых рук ды пачула знаёмы голас: 

2. Уцякаць табе трэба... У лес... 

Калі на ланцужку шчоўкнула прышчэпка, 
яна ўся неяк сцялася і быццам прачнулася, быц- 
цам зразумела што да чаго. Хацела лізнуць Юль- 
чыну руку, але раздумала і, нібы вінаватая ў не- 
чым перад ёю, паслухмяна пакінула зялёны па- 
дворак..,. 

..З таго дня прайшло доўгіх два тыдні. Кож- 
ную раніцу Юлька выходзіла з хаты, садзілася 
на прыступкі ганка і маўкліва пазірала наўкол. 
Сцежкаю, па той бок паркана, як і раней, ішлі 
на працу знаёмыя людзі, спыняліся насупраць і 
гаварылі: 

-- Не чуваць нешта нашых артыстаў... 

Юлька не вытрымлівала, падымалася і бегла 
ў хату. 

А на гэты раз Юлька толькі адчыніла дзве- 
ры-і да ног кінулася Альма. Схуднелая, але 
вясёлая, яна і скавытала, і лашчылася, і ўсё ме- 
рылася лізнуць у шчаку... 


ЗМЯЯ НА ВУДЗЕ 


Надвячорак выдаўся на дзіва спакойны. Яшчэ 
зусім нядаўна бушаваў вецер, намагаўся пры- 
гнуць да зямлі дрэўцы. Потым нечакана суці- 
шыўся, нібы стаў прыелухоўвацца, як з хмары 
асыпаюцца на зямлю кроплі дажджу. Не сваво- 
ліў ён і потым, калі хмара сплыла за возера і на 
небе зноў паказалася яркае сонца. Радая такому 
Юлька ўхапіла вуду і пабегла на возера. 

Толькі яна дарэмна спяшалася. Нават акунь- 
кі не жадалі чапляцца. 

«А мо пайсці ў ляшчыннік? Мо зірнуць, коль- 
кі арэхаў маланка спаліла?» 

Толькі падумала так, і адчула, што нехта ту- 
зае за вудзільна. Зірнула і ледзь не войкнула. 
Кончык вудзільна сагнуўся, а капронавая лёска 
ажно свістала, разразаючы ваду. 

Юлька пачала цягнуць. Яна--к сабе, а ры- 
біна -- к сабе. Нарэшце нехта доўгі, вялізны і ду- 
жа неспакойны мільгануў у паветры і бразнуўся 
вобзем. Падбегла Юлька да таго месца, дзе ўпала 
рыбіна, як раптам ажно збялела ад нечаканасці: 
«рыбіна» вужакай паўзла да вады... 

2. Вмяя!-- ускрыкнула Юлька і кінулася 
прэч. 

Але хутка апамяталася, вярнулася назад, уха- 

піла вуду і пабегла, адчуваючы, як ззаду, на пры- 
вязі, матляецца нешта цяжкое. На падворку кі- 
нула вуду, убегла ў хату і закрычала: 

-- Там, ля ганка, змяя круціцца!.. 

Маці выскачыла на парог, зірнула--і ўсё 
зразумела. Падышла, згрэбла пярэстую ад пяску 
«змяю», укінула ў прыпол фартуха, а дачцэ спа- 
койна сказала: 

-- Дурненькая, гэта ж не змяя, а вэнгар... 
Вугор. 

...Юлька ўспамінае той незвычайны выпадак 
і смяецца: 

-- А праўда, дурная тады была. Ведала, што 
ў азярові водзіцца такая рыба, а напалохалася... 

А маці з сумам гаворыць: 

-- Згінуў цяпер вэнгар. Бо каналы перасыха- 
юць... І яшчэ заставак розных панараблялі - 
не дапяць яму сюды. А некалі ў жакі во як за- 
лазіў!.. 

-- А як наконт арэхаў? - пытаюся. 

-. Ого!- зноў ажыўляецца яна.-- Бывала, 
усю зіму лускалі. А цяпер... 

Юльчына маці хвіліну-другую маўчыць, а по- 
тым, у роздуме, нібы няўпэўнена, кажа: 

-- Цавілізацыя... 

Хачу запярэчыць: маўляў, і балоты асушваць 
трэба, і лясы ў парадак прыводзіць, але яна пера- 
бівае: 

-- Маглі біне чапаць ляшчыны... 


ЗЯЗЮЛЬЧЫНА ДАЧКА 


Нупрэй ішоў торнай лясной сцяжынкай, чае 
ад часу пасабляючы сабе ядлоўцавым кійком. 
Хада была лёгкая, спружыністая. Нібы што пры- 
спешвала чалавека. І ён толькі зрэдку кідаў по- 
зірк то направа, то налева -- як гаспадар, якому 
ўсё тут знаёма да драбніц. Нарэшце Нупрэй заў- 
важыў мяне і неяк знячэўку спыніўся. 

-- Іду ажно ад Жукава поля,-- нібы апраўд- 
ваўся ён.-- І ўсё думаю: каб не размінуцца, каб 
застаць тую дзеўчыну... 

-- Юльку? -- пацікавіўся я. 

22 Яе!-- ажывіўся Нупрэй.-- Хачу паказаць 
нешта... 

Ён палез у кішэню пінжака, нейкі чае поркаў- 
ся там і нарэшце выцягнуў... птушку. Была яна 
мо крыху большая за ластаўку, з такімі ж доўгі- 
мі і вострымі крыламі, але не вельмі чорная. Ка- 
роткімі, учэпістымі пальцамі ног яна абхапіла 
Нупрэеў мезенец і захісталася на ім. 

-- Во дурніца! -- не вытрымаў стары.-- І гля- 
нуць на чалавека не хочаш! Ці сорамна за маці?.. 

-- Няўжо зязюля? -- аж не паверыў я. 

2. Яна самая!-- ажыўлена адказаў Нупрэй.-- 
Прысеў гэта я адпачыць, як чую: недзе над га- 
лавою піскляняты пішчаць. Глядзь туды - гняз- 

дзечка вісіць. І, чую, непарадак У ім. Барукаюцца 
нібы... А потым гэная і ўпала на дол. Не разлічы- 
ла, ці што?.. 

Я ведаў, што ў такіх выпадках звычайна пера- 
магае зязюля-падсусед, але сказаў: 

-- А можа, выгналі? У знак пратэсту... 

Нупрэй не адказаў. Пракураным пазногцем 
стараўся прыўзняць птушынае вейка, але гэта 
яму не ўдавалася. Тым часам зязюльчына дачка 
перабралася з далоні на рукаў і пырснула там - 
пасадзіла белую плямку. Нібы сама здзівілася 
і расплюшчыла павекі. З-пад іх глянулі на нас 
шэрыя ягадзінкі вачэй. 

-. А прыгожыя вачаняткі маеш! -- усміхнуў- 
ся Нупрэй. 

Я сказаў: 

2 Яе ж Мікіта зжэрці можа... 

Нупрэй зірнуў на мяне: 

-- А праўду, чалавеча, кажаш... Не падумаў 
я пра гэта... 

Мы адышліся далей ад сцежкі і пасадзілі 
птушку на сасонку. Вольнаму -- воля! 

А я падумаў, што зязюльчыну дачку адпусці- 
ла б і Юлька... 


ВУСАТЫ НЭСІ 


Нават Арсен не ведаў, калі ён пасяліўся тут. 
Але калі пашматаў рыбакам невад, аб ім зага- 
варылі, як аб нечым незвычайным і таямнічым. 
Той-сёй, казалі, бачыў: на захадзе сонца ён вы- 
ходзіў з глыбінь і даваў сабе волю -- каламуціў 
бліжні плёс, вохкаў і наводзіў жах на ўсё жывое. 
Іншы раз нават і сярод белага дня там рабілася 
ліха ведае што. То гусяня згіне, то недзе падзе- 
нецца цэлая чарада самых пародзістых, як тут 
гавораць, кітайскіх качанят... 

-2. Яго работа! -- скардзіліся вясковыя жанкі, 
маючы на ўвазе нешта сваё.-- Гэта ўсё ён вы- 
тварае!.. 

Юлька ўсміхалася і, каб людзі чулі, жартаўлі- 
ва казала: 

-2 Нарэшце і мы дачакаліся свайго Нэсі!.. 

Пасля дзяўчынка нечага доўга шапталася 
з Нупрэем. Неўзабаве Юльчын бацька зрабіў 
у кузні спецыяльнай канструкцыі якар. Былі 
знойдзены доўгія-доўгія лейцы. І ў рэшце рэшт на 
вогнішчы засмажылі шэрую варону. Толькі па- 
сля гэтага Нупрэй у суправаджэнні Юлькі пайшоў 
да возера, начапіў на якар прынаду і закінуў яе, 
як здавалася яму, у самае надзейнае месца. 

Доўга чакаў стары, што атрымаецца з іх пры- 

думкі. Але той «Нэсі» не падаваў аб сабе ніякага 
знаку. Усумніўся быў чалавек і пачаў ужо тра- 
ціць усялякую надзею, як нечакана прыбегла 
Юлька і паведаміла: 

-- Дзеду! На ляйчыне торгаецца нехта!.. 

Вестка хутка абляцела вёску. Да возера па- 
беглі і малыя, і старыя -- спяшаліся, каб не пра- 
вароніць падзеі і ўласным вокам зірнуць на тое 
дзіва. 

“Нупрэй паглядзеў на прысутных, папляваў 
на далоні і толькі тады ўхапіўся за ляйчыну. Па- 
цягнуў на сябе і адчуў: на тым канцы захадзі- 
ла - цяжкое, непадатлівае, упартае. Здавалася, 
не ўпрыся нагамі ў пясок, як і ты апынешся там. 
Упрогся мацней і пачаў паволі адыходзіць ад ва- 
ды. І тут ляйчына раптам абвісла, нібы парвала- 
ся, а на паверхню вады выскачыла вялізная, не 
раўнуючы, як бервяно, чорная пачвара. Нарабіў- 
шы перапалоху, яна зноў знікла ў глыбіні. Пад- 
беглі маладзейшыя, пачалі валтузіцца, дапама- 
гаць Нупрэю і нарэшце вывалаклі тое «бервяно» 
на прыбярэжны пясок. 

Чорная пачвара білася ля Нупрэевых ног, ра- 
зяўляла шырозную вусатую пашчу і лыпала ха- 
лоднымі вачыма -- нібы здзіўлялася такой неча- 
канцы. Нупрэй выцер узмакрэлы твар і сказаў: 

-- Ну, браткі-бабы! Бярыце і нясіце... свайго... 
як яго... Нэсі, куды хочаце!.. І яшчэ падзякуйце 
вось ёй,-- паказаў ён рукой на Юльку. 


ЛІХТАРЫКІ 


Аднойчы вечарам Нупрэй прынёс Юльцы све- 
тлячкоў. Юлька абрадавалася такому незвычай- 
наму падарунку, узяла шкляны слоік, паклала іх 
туды і доўга пазірала, як светлячкі там перамір- 
гваліся. 

Раніцай Юлька хацела яшчэ раз пахваліцца 
мне сваім багаццем, але калі дастала з-пад ложка 
слоік, у ім не было ніводнага светлячка. 

2 Мікіта паеў! -- выказала меркаванне Юль- 
ка.-- Няўжо Мікіта?.. 

Дзяўчынка хацела ўхапіць венік, адлупца- 
ваць ката за такое нахабства, але і Мікіта, і ве- 
нік недзе падзеліся. Яна ў роспачы села на ка- 
напу і ледзь не заплакала. 

2. Во дзівачка! -- пачала ўшчуваць яе маці.-- 
Нейкую казяўку шкадуе... А што з тых казявак?.. 

2; Тэта не казяўкі, а ліхтарыкі! - не пага- 
дзілася Юлька, пакрыўджана глянула на маці 
і выбегла з хаты. 

Доўга не вярталася Юлька. І маці не трыво- 
жылася -- такой бяды! 

А калі вечарам з-за лесу нечакана выплыла 
чорная хмара і павісла над самай вёскай, зане- 
пакоілася: 

2. Навальніца ідзе, а дзеўчына гойсае недзе... 

Не было Юлькі і тады, калі над выганам бліс- 
нула маланка і ўдарыў пярун. Не з'явілася дзяў- 
чынка, калі з неба лінула як з вядра і зрабілася 
зусім цёмна. 

Цемру ўсё часцей і часцей разрывала бліскаві- 
ца, хата ажно ўздрыгвала ад грымот, а Юлькі ўсё 
не было. 

-. Ну і дзеўчына! -- злавалася маці.-- Я ёй 
пагойсаю! Няхай толькі прыйдзе!.. 

А калі Юлька нарэшце з'явілася, маці толькі 
пляснула ў далоні: 

-- А дачушка мая! Ты ж уся макруткая!.. 

А тая стаяла пасярод хаты і ўсміхалася. 

На мокрай Юльчынай далоні варушыліся тры 
маленькія светлячкі. 

Тры жывыя ліхтарыкі... 


Як ПОМСЦІЛІ ПЧОЛЫ 


Абора, акрамя ракаў, дужа любіў яшчэ і са- 
лодкае. Але завесці сабе калоду-другую пчол ле- 
наваўся -- болей гойсаў па лесе і прынюхваўся: 
а ці няма дзе дупла з вашчынаю? Часцяком яму 
надаралася знайсці тое дупло, і тады ўжо мог ча- 
лавек вісець на дрэве хоць да вечара, абы нака- 
лупаць, хоць крышачку, таго мёду. Потым хадзіў 
па вёсцы і выхваляўся: 

-- Учора пашчасціла дык пашчасціла! Цабэ- 
рак вашчыны навыдзіраў! Наеўся -- ажно пот на 
жываце выступіў... 

Юльчына маці слухала Абораву пахвальбу 
і смяялася: 

-. А мы гледзімо: чаму гэта ля цябе мухі 
ўвіхаюцца? А яно вунь што!.. 

Абора гыгыкаў ад задавальнення і прасіў ку- 
бак бярозавіку -- запіць учарашні ласунак. 

..І на гэты раз Абора падаўся ў лес. Апы- 
нуўся ў верасовых зарасніках і пачаў прыглядац- 
ца: дзе б убачыць дзікую пчалу? А ўбачыў - 
упаў перад ёю на калені і пачаў поўзаць па зям- 
лі, пакуль не цыркнуў слінаю на пчаліныя 
крыльцы. 

Ацяжэлая пчала паспрабавала спачатку стра- 
пянуцца, назбавіцца непатрэбнага грузу, але по- 

тым кінулася дадому -- каб выручалі сяброўкі. 
Абора -- за ёю. Ляцеў навыперадкі, пакуль не за- 
чапіўся за корч. Тады зноў пачаў поўзаць па ве- 
расе, зноў шукаў дзікую пчалу і зноў цыркаў на 
яе слінаю. 

Нарэшце знойдзена і тое дрэва, у дупле якога 
атабарылася пчаліная сям'я... 

Але Абору не пашанцавала. Яго прывезлі да- 
дому ў матацыклетнай калясцы -- абдзёртага 
і запухлага, з вывіхнутай рукою і парожнім ца- 
бэркам. 

-- Внайшоў пад дубам,-- растлумачыў Арсен 
Аборавай жонцы.-- Ледзь клёваў... 

Нешта з тыдзень не выходзіў з хаты Абора. 
А калі жонка павыкалупвала з барады пчол і ад- 
мачыла мужа кіслым малаком, а сусед-ветэры- 
нар управіў на месца руку, нарэшце паказаўся 
на людзі і пачаў апраўдвацца: 

-- Дужа злосныя пайшлі цяперака пшчолы!.. 
Так ужо джгалі, так джгалі, што і не памятаю, 
як на доле апынуўся... 

Юлька слухала Аборавы тлумачэнні і радава- 
лася за тых пчол. 


АГОНЬ 


Выпадкова нехта выпусціў яго на волю. 

Ціхі і рахманы да гэтага, ён адразу ж змяніў- 
ся. Дзе ўзяліся спрыт і лёгкасць! Стрымгалоў бег 
па зямлі, прыпадаў да басаногіх бярозак, блытаў- 
ся ў густой чупрыне багунцу, ускакваў на верха- 
вінкі малалетак-сасонак і зноўку імчаў далей. 

Нарэшце, спатыкаючыся на купінах, дапяў 
ажно да ручая. Мераўся чырвоным матылём пе- 
раляцець на той бок, у сасновы бор, але я стаў 
на яго шляху. 

І ён памёр пад маімі нагамі. 

ДА ФІЛЬКІ Ў ГОСЦІ 


Каб трапіць у Чорны лес, дзе, як сцвярджала 
Юлька, жыве яе Філька, трэба спачатку сцяжын- 
каю выбрацца на лясную дарогу, што вядзе ажно 
да Жукава поля, павярнуць направа, мінуць мас- 
ток і хвілін дзесяць пратэпаць не так ужо ўбі- 
тым шляхам. Але, нягледзячы на гэта, Юлька 
выдатна арыентавалася. 

А я тут, як у гародчыку! - пахвалілася 
яна.-- Ніколечкі не зблукаю!.. 

Сонца ўжо адыходзіла на спачын, і толькі ма- 
каўкі дрэў купаліся ў яго апошніх промнях. 
У Чорным лесе было волка. Пакуль збіралі сучча 
і раскладалі агонь, сонца зусім села -- нават на 
самым высокім дубе не відаць было ні промня. 
Прыцемкі таксама доўга не трымаліся. Яны па- 
блукалі пад дрэвамі колькі хвілін і пачалі састу- 
паць месца цемры. Вось яна ўжо канчаткова апу- 
сцілася на дол, спавіла спачатку кусты, потым 
і дрэвы і нібы затаілася, нібы прыслухоўвалася 
да нечага. 

А ля нашага невялічкага вогнішча бруіла 
жыццё. Спачатку з'явіліся тры ці чатыры начні- 
цы і замітусіліся ў дрыготкім святле. Потым ад- 
некуль прыляцеў іх цэлы рой -- белых, жоўтых, 
карычняватых -- і пачаў над агнём свой казачны 

танец. Наўкол стаяла такая цішыня, што здавала- 
ся, у паветры чуцён быў шоргат іх крыльцаў. 

Юлька сядзіць побач. 

-- Ідзе ж той Філька падзеўся? Няўжо не 
акажацца?... 

Я паглядаю на Юльку і нечакана пытаюся: 

-- А мо ўвогуле няма твайго Фількі? Мо ты 
прыдумала яго? 

-- Не,-- адказвае Юлька.-- Я сама летась яго 
сюды прынесла. Дастала з клеткі, што ў школь- 
ным жывым кутку вісела... Настаўніца на мяне 
потым сварылася дужа... А калі нядаўна з таткам 
ішлі з сенкавання, Філька разы са два гукнуў мне... 

Нечакана ў лістоце суседняга дрэва нехта за- 
лапатаў крыламі, і пачулася глухаватае, але да- 
волі пагрозлівае: 

-- Ух-ту!.. 

Юлька кранула мяне за рукаў і прашаптала: 

-- Філька прачнуўся... 

Якраз у гэтую хвіліну ад балота даляцелі да 
нас яшчэ нейкія незразумелыя гукі: 

-- Буль-буль-буль! Буль-бу-у!.. 

Юлька зноў кранула мяне за рукаў: 

-- Бык вадзяны... Ён заўсёды дражніцца 
з Фількам. Стаіць па калені ў вадзе і дражніцца... 
А Філька яго ой як не любіць!.. 

І сапраўды. Толькі перастала булькатаць, як 
зноў азваўся Філька: 

-- Ух-гу! Ух-гу!.. 

А вадзяны бык сваё: 

-- Буль-буль-бу! 

-. Нібы дзюбу палошча,-- засмяялася Юль- 
ка.-- Прапалошча і бульбы штапросіць... Прапа- 
лошча -- і зноў папросіць... Але ён так сабе-- 
дражніцца!.. 

-. Ухгту! -- нібы пацвердзіў Юльчыны словы 
Філька. 

Раптам нехта зарагатаў: 

-.. О-хо-ж!.. 

Рэха падхапіла гэты рогат і пакаціла з верха- 
віны на верхавіну -- ажно туды, за Дзікае бало- 
та, дзе, як Юлька пераконвала мяне, і жыў той 
вадзяны бык. 

2. Лесавік! -- насцярожылася Юлька.-- Але 
ты не бойся! Ён -- добры. Ён толькі палохае. Гэ- 
та п'янага Абору ён аднойчы павадзіў ажно да 
раніцы... Абора казаў, што рука ў яго халодная- 
халодная і барада вялізная... 

Юлька ўвайшла ў сваю ролю канчаткова. 
І мне не хацелася перашкаджаць ёй. Толькі, 
успомніўшы першы дзень нашага знаёмства, за- 
пытаўся: 

-- Скажы, Юлька, а ці бачыла ты ўсё ж тую 
русалку? 

-. Бачыла,-- зусім сур'ёзна адказала Юль- 
ка.-- Яна ў той вечар ля вірка стаяла... І гра- 
бянцом белым расчэсвала косы... 


ЧЫЛІМ 


Пайсці па чылім мяне яшчэ звечара падбіла 
Юлька. 

2 Я ведаю, дзе ён водзіцца,-- гаварыла яна.-- 
Летась бачыла, як хлопцы латошылі... 

Мы ідзём халаднаватым з ночы поплавам. 
З-пад ног тады-сяды нехаця пстрыкаюць конікі. 
Ды Юлька на іх нават не звяртае ўвагі, крочыць 
наперадзе і разважае: 

2. Во каб чылімам засеяць якую завадзь!.. 
Усё лета можна было б ласавацца... 

Пра тое, што чылім -- вадзяны арэх -- сустра- 
каецца ў гэтых мясцінах, я чуў даўно, але на- 
трапіць на яго ніяк не надаралася. А тут- на 
табе! -- Юлька вядзе паказваць. Ды і бацька яе 
загарэўся жаданнем і вырашыў аблазіць з намі 
хоць усе затокі, а даведацца, што з ім ды ЯК, 
зтым чылімам. 

Ля Крывой затокі Юлька спыняецца і кажа: 

2. Вось тут яны яго латошылі... 

Першая палезла ў ваду Юлька, а за ёю і мы. 
Але як ні стараліся, як ні боўталіся ў той затоцы, 
а не маглі адшукаць ні сцяблінкі. Аблазілі і сУ- 
седнія затокі, ды тых рагачыкаў, як казала Юль- 
ка, так і не сустрэлі нідзе. 

-- Ікуды ты падзеўся, чылім?! -- нібы клі- 

кала, нібы сама ў сябе пыталася Юлька.-- А мо- 
жа, качкі яго паелі? Яны жываты ім лечаць... 

-- Слухай ты яе! -- вылазячы з вады, сярдзі- 
та прамовіў Юльчын бацька.-- Праўда, пра той 
чылім Нупрэй мне расказваў некалі... Але калі 
тое было! Звёўся чылім. А яна- жываты ле- 
чаць!.. 

Юлька бянтэжыцца ад бацькавых слоў і змаў- 
кае. 

Пакуль мы ляжалі на грудку і абсыхалі, Юль- 
ка сядзела крыху воддаль, на купіне, нейкая па- 
ніклая і прысаромленая... 

“Надвячоркам, калі мы з Юльчыным баць- 
кам вялі на прызбе нетаропкую гамонку пра яго 
кавальскія справы, аднекуль прыбегла Юлька 
і яшчэ ў веснічках крыкнула: 

-А ты няпраўду казаў! Чылім не згінуў! 
Вось ён!.. 

І Юлька паклала на бацькаву далонь некаль- 
кі рагатых касцяшак. 

Я здагадаўся пра ўсё і сказаў: 

-- Усё ж адгукнуўся чылім? 

-- Адгукнуўся! - горда прамовіла Юлька.-- 
Я засею ім нашу затоку! Пабачыш, засею!.. 


ГАРМОНІЯ 


Была якраз тая амаль няўлоўная хвіліна 
ў вечным зямным кругавароце, калі адразу цяж- 
ка і зразумець: дзень гэта яшчэ ці ўжо вечар. 

На верхавіне нашай бярозы чырванню гарэла 
сонца, а ўнізе, крыху воддаль яе, у густым зарас- 
ніку лазы, прывідам снавалі лёгкія прыцемкі. Не- 
дзе там, высока ў небе, трапятала, звінела песня 
жаваранка. І ўсё гэта нібы некуды плыло ў такой 
вялікай суладнасці, што здавалася, зрабі крок - 
і парушыцца адно з тых звенняў, а свет рассып- 
лецца, ператворыцца ў суцэльны хаос. І тады бу- 
дзе ні сабраць, ні зноў настроіць яго на зямны 
лад... 

Юлька сядзела і, нейкая ўзрушаная, баялася 
нават паварушыцца. А я глядзеў на яе і думаў: 
ці нашы нашчадкі супыняцца некалі тут? Ці 
здольны яны будуць бачыць і чуць тое, што бачым 
і чуем мы? 

Калі так, то мы будзем жыць і тады. 

ЭКСПЕДЫЦЫЯ 
НА ЗУБРОВУЮ ПАЛЯНУ 


--. Дзед! -- адважыўся я аднойчы.-- Не шэн- 
ціць мне. Каторы дзень зубровую траву шукаю, 
а знайсці не магу... 

Нупрэй сядзіць на прызбе, глядзіць на макаў- 
кі сосен, што зусім блізка падступілі да яго ся- 
лібы, і быццам не чуе маіх слоў. Потым нехаця, 
нібы між іншым, гаворыць: 

-- А ў Арсена пытаўся? 

-- Пытаўся,-- кажу.-- Але хіба яго адарвеш 
ад вады? 

2 Не адарвеш,- пагаджаецца дзед.-- А ча- 
му Юльчын бацька не пакажа? 

-- Дык ён жа дзень пры дні ў кузні,-- за мя- 
не адказвае Юлька. 

22. Праўда,-- зноў пагаджаецца дзед і зноў, 
нібы між іншым, спакойна дадае: -- А ў Аборыхі 
пытаўся? 

--. Не;- кажу.- Не пытаўся. 

І не трэба! -- раптам махае рукой Нуп- 
рэй.-- Да Аборыхі з горада ўнучаняты папрыяз- 
джалі. То яна, як тая кураводка з пылянятамі, 
усё на падворку топчацца... 

Пачынаю траціць надзею. Бо разумею, што 
Нупрэю ў такіх гадах не да лясных пагулянак. 
Але раптам чую: 

2; А пайду-тко з вамі! Як піць даць экспе- 
дыцыю тую правядзём!.. 

Сказаў гэтак, а падняцца не падняўся. Ся- 
дзіць на прызбе і толькі пазірае на нас. Нібы 
наўмысна адцягвае, нібы раздумвае: адпраўляц- 
ца ці не адпраўляцца ў лясныя нетры. Потым 
нечакана тлумачыць: 

г; Хто шчаслівы на руку ды чысты на сэрца, 
назбіраць можа травіцы той цэлы снапок... Толь- 
кі на ліха снапок! Жменьку заткні за бэльку - 
усю зіму будзе духмяніць хата... 

Слухаю і не перабіваю -- баюся: а раптам ён 
раздумае? Але, відаць, Нупрэй правільна зразу- 
меў наш намер і таму ўжо, здаецца, нічога не 
трымае ў сакрэце: 

2. Нам на неруш патрапіць трэба. На нерушы 
яна толькі і водзіцца... 

Мне ўжо рупіць падбадзёрыць, што калі ён 
не палянуецца, то і на тую неруш патрапім, і тую 
жменьку травы набяром. Але мацней закілзваю 
сваё жаданне і не падганяю. А дзед ужо зусім 
разышоўся. 

-- Ого, зубровая травіца! -- ледзь не ўскрык- 
вае ён.-- Вялікую сілу мае травіца наша!..-- Нахі- 
ляецца да Юлькі і па-змоўніцку ціха гаворыць 
ёй: -- А падкінь на падворак якое каліўца -- ча- 
лавек ураз падабрэе... І напасці розныя яна ад ха- 
ты адганяе...-- Зірнуў на мяне, усміхнуўся і пра- 
панаваў: -- А давай-тко лепей на Зубровую паля- 
ну патэпаем!.. 

Падняўся і пайшоў з падворка. 

...Ішлі моўчкі і доўга. Перасеклі спачатку адзін 
квартал, другі, потым утапіліся ў гушчэчы мала- 
дога сасонніку, і, калі выбраліся на яшчэ некалі 
ўбітую калёсамі лясную дарогу і стала лягчэй 
дыхаць, Нупрэй загаварыў зноў: 

-- А зубровую траву не кожны і адшукае! 
Калі натрапіш на тую неруш, дзе і бярозка расце, 
і дубок, і сасонка, стань-тко наўпроць ветру і нюх- 
ні. Як яна паблізу -- пачуеш! А не пачуеш-- 
хадзі, углядайся. Толькі воку не давярай. Вазь- 
міся лепей за травіну і прапусці між пальцаў. 
Будуць пальцы нібы мукою прыпудраны -- зна- 
чыць, яна. Не будуць -- не яна. І яшчэ ў яе ка- 
рэньчыкі вішнёвага колеру... 

На лысым пагорку, парослым калючым сіў: 
цом, Нупрэй нечакана спыніўся, перавёў дух і по- 
тым склаў далоні рупарам: 

--. Ого-го-го!.. 

--. Го-го-го! -- молада адказала рэха і пакаці- 
лася недзе туды, ажно пад Жукава поле. 

-- Во як! - усміхнуўся аднымі вачыма Нуп- 
рэй, нейкі момант паглядаў туды, дзе згубілася 
рэха, і ўдакладніў: -- Ісцімем ужо нядоўга. 

Яшчэ дзесяць мінут хады, і мы спыніліся на 
палянцы. 

-- Вубровая ці не Зубровая? -- сам у сябе пы- 
таецца Нупрэй і вырашае: -- Зубровая! -- Ён ню- 
хае гарачае паветра, ад задавальнення ажно жму- 
рыцца і загадвае Юльцы: -- А нюхні-тко ты! 

Юлька нюхнула. І раз, і два. Але ў густым 
лясным водары адчуць пах зуброўкі не змагла. 
Азірнулася, заўважыла непадалёку зялёную купі- 
ну высакаватай травы і кінулася туды, але Нуп- 
рэй папярэдзіў: 

-- Тэта, унучка, трын-трава. Пакінь яе!.. 

Я не веру і правяраю травіну. Сапраўды, ні 
тае пудры на пальцах, ні тых вішнёвых карэнь- 
чыкаў. А Нупрэй раіць: 

-- Правер-тко вунь тую! 

Ідзём з Юлькай пад бярозку, што стала побач 
з сасонкай, і не верым вачам. На пальцах -- ледзь 
прыкметны белы налёт, а ніжняя частка травіны 
нібы вішнёвым сокам пафарбавана... І пах. Непаў- 
торны! Параўноўваем гэтую купіну травы з пер- 
шай. Тая трын-трава амаль нічым не адрозні- 
ваецца ад зубровай! І здзіўляемся, адкрыта зай- 
здросцім дзедаваму ўмельству... 

А Нупрэй стаіць пасярод Зубровай паляны 
і задаволена ўсміхаецца. 


ВЫПАДАК НА БЕРАЗЕ 


Прыбой адступіў, а рыбінка засталася на бе- 
разе. Збянтэжаная такой несправядлівасцю, глы- 
тала даўкае паветра, а потым страпянулася і асы- 
пала на пясок серабрыстую луску. Відно было: 
у яе спалоханых вачах вось-вось дагарыць летні 
дзень. 

Раптам Юлька ўкленчыла на пясок, працяг- 
нула да яе рукі і асцярожна, каб не садраць лускі, 
панесла да вады. 

Калі рыбінка згубілася ў азёрным блакіце, 
Юлька ўсміхнулася -- шчыра і добразычліва. 

ДАМОК-ЦЕРАМОК 


Ён -- на тым беразе возера, пад разгалістым 
дубам... Але адсюль яго цяжка ўбачыць. Толькі 
калі выйдзеш на прычал і паўзіраешся хвіліну- 
другую, можна заўважыць зялёную пабудову, 
крыху святлейшую за кустоўе ляшчыны. 

Юлька стаіць ля завадзі і думае: ісці сухапу- 
там ці на лодцы дабірацца да таго дамка -церам- 
ка? Але бідон з малаком важкі, ледзь падняць, 
і Юлька садзіцца ў лодку. Я адчуваю, што Юль- 
цы будзе нялёгка справіцца з вёсламі, і прапаную: 

-- Перавезці? 

-- Перавязі! -- адказвае Юлька і раіць: - 
Пакуль я аддам малако, ты парыбаліць у затоцы 
зможаш... 

Ад вады падымаецца лёгкі туман і нібы ра- 
стае ў ранішніх праменнях. Час ад часу трапля- 
юцца на нашым шляху лілеі, і Юлька, перагнуў- 
шыся цераз борт пласкадонкі, зрывае кветкі. Рап- 
там яна гаворыць: 

-. Каб муж яе не інвалід быў, зроду б ёй ма- 
лако не вазіла... 

Я ведаю, каму -- «ёй», і таму не перапытваю. 
«Яна» -- гэта Пампушка. Усяго які тыдзень, як 
прыехала сюды, пасялілася ў тым зялёным церам- 
ку, а ўжо ўсяму Астраўку паспела надакучыць. 

З'явіцца іншы раз у вёсцы, дык не ідзе па вулі- 
цы -- плыве. І на людзей не паглядае. Нібы вакол 
адны маляўкі... 

-- Фу! -- незадаволена моршчыцца Юлька.-- 
Тата ўчора сказаў: мятлой гнаў бы такіх... Толь- 
кі баб нашых, кажа, нервуе... А яшчэ ён сказаў, 
што яна -- фіфа. А што такое «фіфа», га?.. 

Лодка днішчам шарганула аб пакаты пясча- 
ны бераг. Якраз у гэтую хвіліну ля бліжняга ку- 
ста арэшніку загарлапаніў транзістар -- нібы хто 
рэзаў нажоўкаю бляху. Юлька неяк сцялася, па- 
глядзела туды, адкуль далятала віскатня, і ска- 
зала: 

-- Яна! 

Сапраўды, у засені куста, на чырвонай коўд- 
ры, у купальніку раскашавалася Пампушка. Яна 
не паднялася, не падышла да Юлькі, каб забраць 
бідон, а, перасільваючы транзістар, крыкнула: 

2. Дзе-вач-ка! Пашукай Сямёна Сямёнавіча! 
Ён прыме малако!.. 

І Юлька пайшла. 

А я не паплыў у затоку. Вырашыў пачакаць 
Юльку. 

Каб хутчэй перавезці яе на свой бераг... 


ПАМПУШКА 


Канікулы падыходзілі к канцу, а ў Юлькі не 
было яшчэ нейкага падручніка. Таму яна выра- 
шыла паехаць у Залессе, у кніжны магазін. 

Не па-жнівеньску гарачы выдаўся дзень. Юль- 
ка стаіць на прыпынку і чакае аўтобус. Побач 
Пампушка ледзь не млее. 

2. Якая спёка!-- Яна нервова азіраецца і рап- 
там ускрыквае: - А божа ж мой! У кажусее!.. 

Сапраўды, у жоўтым кажушку да прыпынку 
тупае Нупрэй. Не спяшаецца, ідзе павольна. І не 
адзін. З правага боку дробненька перабірае нага- 
мі каза. Дзед вітаецца з Юлькай, а пытаецца ча- 
мусьці ў Пампушкі: 


-- У Валессе? 
-- І ў Залессе! -- кідае адчэпнага Пампушка 
і адварочваецца: -- Сасмажыцца можна, а ён 


і аблавушку яшчэ насунуў... 

Дзед крыўдуе на такое абыходжанне, адыхо- 
дзіць і прымошчваецца ў цяньку пад ліпай. 

Нарэшце падышоў аўтобус, і Пампушка за- 
працавала локцямі, першая ўбілася ў салон. Ма- 
шына ўжо хацела зрушыць з месца, як У пярэд- 
нія дзверы пастукаў кіёк. 

2. Хіба не бачыш? -- пачуўся прыглушаны 
Нупрэеў голасе. 

Дзверы адчыніліся, па прыступках борздзенька 
затупала каза. Нупрэй -- следам. Агледзеў паса- 
жыраў і пачаў расшпіляць кажушок. Дастаў ску- 
раны капшук, з яго -- складзеную ў некалькі сто- 
лак рублёўку. І тут - зноў Пампушка. 

2 У насне кураць! 

-- Баронь божа! Я... гэныя самыя... квіткі ку- 
піць...-- Нупрэй падаў Пампушцы рублёўку і па- 
прасіў: -- Перадай, дачушка! На дваіх. 

2 Я вам не дачушка! - сярдзіта агрызнула- 
ся тая, але рублёўку перадала. 

Сядзела яна ўжо, як на кастрыцы: 

2 Тадкуль такія? 

-- Тутэйшыя мы, тутэйшыя! -- адказаў Нуп- 
рэй.-- Ганначка нас парадавала... Дачушка ў яе... 
Так што да праўнучкі едзем!.. 

2. Т гэта? -- зноў закруцілася Пампушка і па- 
казала на незвычайную пасажырку: -- За гэта... 

С А ты не гэткай! - пачаў ужо злавацца 
Нупрэй.-- Ягад не рассыпле! Прывычная! 

Ад смеху аўтобус ажно затросся. Усе глядзе- 
лі цяпер толькі на Пампушку. А тая кіпела: 

22 Спыні машыну, вадзіцель!.. 

З дынаміка -- спакойны, смяшлівы голае: 

22. Трамадзяначка, толькі на прыпынках !.. 

Аўтобуе нарэшце спыніўся, і Пампушку нібы 

хто кальнуў шылам: усхапілася і -- дадзвярэй. За 
ёю паважна выйшаў Нупрэй. З казою. 

Юлька яшчэ доўга смяялася. 


ВС 


ЛЯСНЫЯ МАНАХІ 


Гавораць, некалі яны таксама жылі побач з 
людзьмі -- майстравалі сваё жытло на страсе ха- 
ты або хлява і кожную раніцу вясёлым клёкатам 
будзілі вясковых пастушкоў. Радаваліся такому 
суседству і дзеці, і старыя... І людзі кожную вяс- 
ну сустракалі іх з далёкага выраю, як самых да- 
рагіх і блізкіх. 

Але, кажуць, у вёсцы аднойчы пасяліўся злы, 
нядобры чалавек. Яму было ўсё не так, усё не гэ- 
так. Не мог цярпець ён і буслінага клёкату. Каб 
пазбавіцца яго, палез на хату і разбурыў гняздо. 

Доўга кружылі ў той дзень птушкі над непры- 
ветнай хатай. Потым паляцелі ў лясныя нетры, 
дзе не было ні вёсак, ні людзей, і прымасціліся на 
высозным дубе. Калі ўзышло сонца, птушак бы- 
ло не пазнаць. Ад крыўды і несправядлівасці яны 
ажно счарнелі... 

Потым на тым дубе яны пабудавалі сабе новае 
жытло. 

А потым з'явіліся і бусляняты. Надзвычай да- 
верлівыя. І бялюткія... Але калі падраслі і даведа- 
ліся ад бацькоў пра тую вялікую крыўду -- такса- 
ма апранулі жалобнае адзенне... 

Так і паляцелі яны, чорныя, у далёкі вырай. 

А вясною вярнуліся. 

Толькі не ў вёску, а ў пушчу... 

І хоць таго нядобрага чалавека даўно няма, 
птушкі ніяк не могуць забыцца пра сваю крыўду 
і кожны год стараной аблятаюць людскія пасе- 
лішчы... 

Праўда, іншы раз чорны бусел надвячоркам 
прылятае да возера, заходзіць у цёплую ваду па 
калені і нібы з тугою пазірае на стрэхі хат. 

У такія хвіліны Юлька ідзе на поплаў, садзіц- 
ца ў траву і доўга глядзіць на чорнага бусла - 
ляснога манаха. Пакуль той не падымецца на 
крыло і не возьме кірунак туды, у лясную глух- 
мень -- далей ад людскога вока. Тады Юлька вяр- 
таецца дадому, дастае з-за бэлькі запаветную тра- 
ву зуброўку і, памятаючы Нупрэеву параду, крад- 
ком разносіць па тутэйшых сялібах. 

...Каб такога болей не паўтарылася тут. 


АСІЛКІ 


Пабачыць іх, пазайздросціць іхняму паважна- 
му ўзросту і сіле прыходзяць сюды ўсе прыез- 
джыя. А яны стаяць, горда аглядаючы наваколле. 
Як вартавыя. 

Іншы асілак не вытрымае цяжару гадоў. 
І тут жа на яго месца становіцца другі -- мала- 
ды - з такім жа нялёгкім, але пачэсным будучым. 

Нупрэй не праміне тады прытэпаць, доўга цмо- 
кае, аглядаючы дубок, і, як жывому, кажа: 

-.-. Расці, браток, расці... 

Аднойчы ён доўга вадзіў мяне па тых мясці- 
нах, хваліўся то адным асілкам, то другім, а по- 
тым прывёў на касагор і з роздумам прамовіў: 

-- А паўзірайся ты на яе!.. 

Там, на касагоры, некалі стаяў дуб. Але адной- 
чы наляцела бура, і дрэва не вытрымала націску. 
А потым на яго месцы вырасла бярозка. 

Я пазіраў, як весела шамацела зялёным лі- 
сцем бярозка, і чамусьці ўспомніў і пра салдата 
Жукава, і пра Юльку. 

ЖЫВАЯ ВАДА 


Юлька прыбегла са школы, кінула на ўслон 
брызентавы партфелік і сказала: 

-- Дзед Нупрэй занядужаў. Ляжыць на лаве 
і не варушыцца... 

А потым наблізілася да мяне і прашаптала: 

2. Пакляніся, што нікому не скажаш... 

Я не разумеў, у чым справа, але ўжо здагад- 
ваўся, што Юлька зноў прыдумала нешта, і таму 
сказаў таксама шэптам: 

-- Елянуся... 

Тады Юлька прамовіла: 

-- Ідзі да пачакалаўкі. Хутка ія прыбягу... 

Вымушаны быў паслухацца. Ля аўтобуснага 
прыпынку сеў на лавачку і пачаў чакаць. 

Праз хвілін дзесяць з-за павароткі, зусім не- 
чакана, вынырнула спачатку Альма, а за ёю і 
Юлька. Юлька сказала: 

-- Траім весялей будзе!.. 

Што задумала Юлька? Куды яна выбралася? 
І навошта ўзяла з сабой Альму? Задаваў я сабе 
гэтыя пытанні, але адказу не знаходзіў. 

Неўзабаве Юлька павяла мяне ў лес. Калі 
спусціліся ў яр, дзе стаялі рэдкія венікі ядлоўцу, 
Альма спынілася першая і, азіраючыся на Юльку, 
замахала хвастом. 

Толькі цяпер заўважыў я на дне яра празры- 
стую стужачку. Яна выбягала з-пад вялікага, па- 
рослага мохам каменя і ўцякала некуды ў кус- 
тоўе. Юлька тым часам дастала з-за пазухі бу- 
тэлечку, легла на камень і падставіла пад стру- 
меньчык сваю пасудзіну. Калі бутэлька напоўні- 
лася, нацадзіла яшчэ- ажно цэлыя прыгар- 
шчы - вады і загадала: 

--- Паспытай! 

Вада была сцюдзёная і аддавала нечым непаў- 
торным... 

-- Нупрэй пап'е-- адразу ачуняе! -- раптам 
сказала Юлька і паднялася з каменя... 


Праз дзён чатыры ці пяць, надвячоркам, ад- 
чыніліся дзверы хаты, і на парозе ўбачылі мы 
Нупрэя. На твары яго былі яшчэ сляды нядаўняй 
хваробы, але трымаўся дзед бадзёра, нават зуха- 
вата. Падаў усім па чарзе руку, сеў на ўслон і ска- 
заў: 

-- А ведаеце, што пасобіла мне адбрыкнуцца 
ад тае хваробы? Жывая вада! Адзін чалавек пры- 
нёс мне тае вады і наказаў, каб тройчы на дзень 
па тры глыткі піў. Дык я тыя таблеткі толькі жы- 
вой вадой і запіваў... 

Нупрэй па-змоўніцку паглядзеў на Юльку. 

А Юлька нібы і не чула Нупрэевых слоў. Ся- 
дзела на ўслончыку і рабіла выгляд, нібы яе гэта 
зусім і не датычыць... 


ВЕРАСНЁЎСКАЙ НОЧЧУ 


Вераснёўская ноч апускаецца на зямлю неяк 
нечакана. Нядаўна нібы шарая гадзіна была, а ця- 
пер -- хоць выкалі вока. 

У такія хвіліны здаецца, што ўсё жывое нібы 
заснула. Але раптам па-начальніцку рохкне ў лаг- 
чыне стары сякач. І тады чорны табун пасунецца 
за ім. Ажно туды, ва ўрочышча Дубы. Ды на шля- 
ху нечакана напорацца на соткі і пачне паспешлі- 
ва дратаваць бульбу, пакуль з хаты не выскачыць 
гаспадар і не забразгае ў пустое вядро... 

А ласю ў гэты час не да ласункаў. Ён ходзіць 
і ходзіць па лесе, дзярэ капытамі дол і трубіць - 
працяжна, пагрозліва, зазыўна... Ажно заяц ста- 
новіцца пяньком і, натапырыўшы вушы, слухае 
той кліч. Нават вожык, учуўшы лася, нейкі час 
не шорхае апалай лістотай. І толькі начны разбой- 
нік -- філін -- будзе адкрыта здзіўляцца ласінаму 
клопату: 

-- Ух, ты! Ух, ты! Ух, ты!.. 

А бабёр на беразе возера толькі што спляжыў 
асіну, сячэ яе на кавалкі і тралюе бярвенні -- аж- 
но плёскат ідзе -- у свае надзейныя сховішчы... 

Іншы раз прывалачэцца з Белавежы лясны 
цар і будзе правяраць, як на палянах раслося-бы- 
лося яго ўласнай траве -- зуброўцы... 

І так праз усю доўгую, волкую ноч. 

ЗВЫЧАЙ 


Чаго толькі не расце ў Астраўку! Кучаравыя 
клёны і танклявыя бярозкі, тугадумы-дубы і тра- 
пяткія асінкі, разважлівыя елкі і сарамлівыя 
рабіны... І памнажаюць людзі іх неяк па-свой- 
му - паэтычна. 

Асабліва прыкметна гэта, калі выпадзе ўрадлі- 
вы год на дзятву. То той, то другі падаецца ў 
бліжні гай і прыносіць на сваю сялібу маладое 
дрэўца. Мужчыны гэта робяць сур'ёзна, як належ- 
нае. 

І ніхто не парушае даўняга звычаю. 

ДЗЕНЬ БАБІНАГА ЛЕТА 


Восенню дзень прыходзіць у Астравок не так, 
як улетку. Улетку яго нараджэнне пачынаецца 
ледзь не апоўначы. Спачатку неба над лесам па- 
святлее, а потым пакрыецца жаўтаватай павало- 
кай, а пасля ўжо і зусім разрумяніцца -- молада, 
паспешна. Не заўважыш нават, як з таго полымя 
выплыве такое ж чырвонае сонца і пакоціцца 
ўгору, увачавідкі святлеючы і сыходзячы зыркімі 
промнямі. І ўвесь гэты чае за акном у гародчыку 
будуць нецярпліва пасвістваць шпакі. А потым, 
радыя, кінуцца на лугавіну ганяцца за конікамі... 

Але гэта яшчэ не ўсё. Дзень пакрочыць па 
зямлі сапраўдным уладаром, калі вёску абудзіць 
бусліны клёкат. Перш і не зразумееш нават: Нуп- 
рэевы птушкі гэта ўзнялі траскатню ці які трак- 
тарыст запускае на калгасным двары матор свай- 
го трактара... Тады толькі вясковай вуліцай, па- 
дымаючы зляжалы пыл, пройдзе статак кароў, 
прабяжыць грузавік і з комінаў пачнуць пады- 
мацца першыя дымкі... 

Восенню не так. Асабліва ў кастрычніку неба 
на ўсходзе рэдка калі напамінае пра нараджэнне 
новага дня. Яно неяк аднолькава святлее - і там, 
і тут. І амаль заўсёды зацягнута шэранню. Чака- 
еш сонца над ельнікам, а яно раптам разарве тую 

шэрань аблокаў і павісне вунь ажно дзе! Менаві- 
та ў гэты час заўважаеш, як паблісквае інеем апа- 
лае лісце. Ноччу ў вёску забягаў першы прымара- 
зак і пакрыў інеем усё чыста. Нават пляскаты ка- 
мень, што прымасціўся ля студні, і той серабрыц- 
ца ў скупаватых сонечных промнях... 

Нарэшце камень, трава, ганак, паркан і нават 
пажухлае лісце ў гародчыку -- усё пакрываецца 
буйнымі, дрыготкімі кроплямі. Гэта сваю справу 
зрабіла сонца і цяпер, задаволенае, купаецца Ў 
кожнай расінцы... 

Тым часам нябачныя павучкі-сувязісты рас- 
цягнуць над вёскай белыя правады-павуцінкі. 
Быццам спяшаюцца паведаміць людзям, што на- 
радзіўся новы дзень, што вёску яшчэ не пакінула 
бабіна лета... 


ЧАС КАПУСТЫ 


Калі надыходзіць час капусты, У вёсцы пануе 
незвычайнае ажыўленне. Усё, здаецца, прыхо- 
дзіць у рух. З гародаў звозяцца і зносяцца ў сен- 
цы і пад павеці хруметкія качаны і тут жа сарту- 
юцца. 

Тыя, што з кулак, пакладуць на самы спод 
кадушкі, з імі паводзяць сябе асцярожна, нават 
далікатна. Вялікія галовы можна перакідаць з 
месца на месца і не баяцца - яны ўсё роўна бу- 
дуць крышыцца, а тое крышыва перацірацца ру- 
камі і таўкачамі. Таму з імі нават жанкі абыхо- 
дзяцца даволі вольна, нібыта і не цэняць тое даб- 
ро, нібыта яно не іхнімі рукамі вырашчана. 

Не паспее суняцца першая хваля ажыўлення, 
як дзесьці на канцы вёскі народзіцца другая -- 
больш мітуслівая і неспакойная. Бо раптам выяў- 
ляецца, што забыліся пра эстэтычны бок справы. 
Ёсць морква, дык чамусьці няма адпаведнага 
гатунку яблыкаў. Ёсць тое і другое, дык недзе па- 
дзеліся кроп з брусніцай. 

А якая гаспадыня пагодзіцца з тым, каб у яе 
капусту не была ўкроплена ярка-чырвоная ягадзі- 
на ці іншая прыправа? І зноў -- бегатня, гамонка, 
роспыты... 

Нарэшце ўсе, здаецца, угаманіліся. Ужо ля 

платоў даўно павысыхалі вымытыя да васковай 
жаўцізны кадушкі, а распачынаць тое шаткаван- 
не вёска чамусьці не асмельваецца. Не было ж 
сігналу! Той сігнал павінна падаць Аборыха -- 
адзіны чалавек, які па толькі ён адной вядомых 
прыкметах вызначае час, калі без рызыкі і боязі 
за якасць будучай квашаніны можна брацца за 
працу. 

-2 Пара, дзеванькі! -- з'яўляецца нечакана, 
звычайна вечарам, і вестка маланкаю аблятае 
хаты. 

Назаўтра ўжо новая хваля разносіцца па вёс- 
цы. На гэты раз бегатню ўсчынаюць мужчыны -- 
адпрошваюцца з работы дахаты, каб, крый бог, не 
згубіць свайго аўтарытэту ў гэтай складанай сі- 
туацыі. Але праз якую гадзіну яны пачынаюць 
каяцца ў сваёй паспешлівасці. Варта гаспадару 
пераступіць парог, як ён адразу разумее: уладу 
паспела прыбраць да рук жонка. Яна і начальнік 
табе, і камандзір... 

Адзін за адным сыплюцца хутка загады-распа- 
раджэнні: 

-- Мый рукі! Апранай чыстую кашулю! Пад- 
вяжы фартух!.. 

І мые, іапранае, і падвязвае. 

А потым становіцца да балеі і ўпрагаецца ў 
шаткаўніцу. 

Вось і Юльчына маці ачышчае ад ліста-зелян- 
ца качаны, разразае на чатыры часткі і грувас- 
ціць беласнежныя брускі на стол. Цэлая гара 

брускоў! Яны нават і парыпваюць так, як першы 
сняжок -- хрумсь-хрумсь!.. 

Застаецца толькі складаць тыя брускі ў скры- 
начку шаткаўніцы і шморгаць ёю сюды-туды. 

Шах, шах, шах! 

Цяпер можна крыху размяцца. Пакуль укры- 
ецца днішча кадушкі маленькімі качанамі, па- 
куль выграбаецца з балеі шаткованка, чае ідзе ве- 
сялей. А потым зноў тое самае: шах, шах, шах!.. 

І так ледзь не да поўначы, пакуль не пачуец- 
ца выратавальная каманда: 

-- Досыць! Кадушка паўнюткая!.. 


БАЗАРНЫМ ДНЁМ 


Аднойчы ў выхадны дзень Юлька ўвязалася 
за мной -- паехаць у горад. Спачатку я адгавор- 
ваў яе ад такой задумы. Маўляў, будзе яна блізкі 
свет цягнуцца! І дзеля чаго? Але Юлька была няў- 
мольная. 

У райцэнтр прыехалі яшчэ да абеду. Пакуль я 
вырашаў свае справы, Юлька абабегла амаль усе 
кіёскі і накупляла цэлую калекцыю каляровых 
паштовак. 


-- Хутка свята Кастрычніка,-- узрадавана га- 
варыла яна.-- Павіншую ўсіх сваіх і настаўнікаў, 
і сябровак. 

Каб скаратаць час, што заставаўся да адыхо- 
ду нашага аўтобуса, мы вырашылі схадзіць на 
базар і крыху патаўчыся сярод людзей. Ступілі за 
вароты і ажно здзівіліся: колькі тут грузавікоў, 
вясковага і гарадскога люду! І калі яны паспелі 
паз'язджацца-пасыходзіцца сюды? 

Па левую руку, як акінуць вокам, радамі і 
ўперамешку стаялі каляровыя вазы і зялёныя 
грузавікі. У драбінах тых вазоў на саламяных 
подсцілках ажно стагналі ад нагулянага тлушчу 
вепрукі, стрыножаныя, мэкалі з непрывычкі кру- 
тарогія бараны, у лазовых кашах, што схаваліся 
ў цяньку пад тымі вазамі, сакаталі куры ды га- 

гаталі гусі. Гаспадары і гаспадыні, перабіваючы 
адзін аднаго, расхвальвалі кожны свой тавар: 

- Свінчо неблагое! За паўцэнак аддам! 

-- А баранчык! Гля - во які вымахаў! 

-- Бяры гуску ды на закуску!.. 

Вазы гаманілі, хваляваліся. 

А грузавікі, адкінуўшы заднія барты, паво- 
дзілі сябе больш спакойна. Не расхвальвалі тавар, 
ведалі, што і без тых алёканняў і пахвальбы зной- 
дзецца пакупнік. Прадаўцы кідалі на вагі дарун- 
кі калгасных палёў, садоў і фермаў -- бульбу і 
гародніну, садавіну і падсвінкаў,-- і яны, хочаш 
ці не, спакушалі нават самага прыдзірлівага га- 
раджаніна... 


Крыху правей ад гэтых машын і вазоў, зача- 
піўшыся вяроўкамі за штыкеціны плота, спакой- 
на пераміналі духмяны поплаў цялушкі-пярэзім- 
кі, белыя, нібы вылепленыя са снегу, козы. Уся 
гэтая жыўнасць не на зарэз, а для разводу. І той, 
хто хацеў завесці сабе гаспадарку, абавязкова па- 
дыходзіў, спачатку акідваў вокам гаспадара, за- 
тым яго скаціну, а потым пытаўся: 

-- Якая цана? 

-- Базавая,-- таксама коратка адказваў гас: 
падар і лез па капшук. 

Закурвалі, маўчалі, пускаючы адзін аднаму 
дым, потым, нібы спахапіўшыся, ударалі па ру- 
ках, у кішэню лез ужо другі - па грошы,-- і ра- 
зыходзіліся. 

А ў гэты час на шырозных лавах-сталах ажно 

ўгіналіся дошкі ад кашоў брусніцы, сушаных гры- 
боў, абадранай і абсмаленай да сонечнай жаўціз- 
ны птушкі, залацістых брускоў дамашняга масла 
і шчодрых квадратаў ружаватага, з праслойкай, 
вясковага сала. Гэты спакуслівы асартымент за- 
мыкалі цабэркі і вёдры з мочанай калінай і яблы- 
камі, салёнымі гуркамі і груздамі. 

За тымі сталамі ішлі ўжо дашчаныя паднаве- 
сы са свежанінай -- баранінай, ялавічынай, сві- 
нінай. У белых халатах завіхаліся рубшчыкі, 
стаялі, упэўненыя ў сабе, маладзіцы, гатовыя кі- 
нуць на вагі самы люблівы кавалак... 

Базар гаманіў. Адны заходзілі ў гасцінна рас- 
чыненыя вароты, другія -- выходзілі з іх, несучы 
сумкі, напакаваныя розным вясковым дабром... 
І ўсюды -- гамонка, няспынная, гарачая. 

З непрывычкі ад тае гамонкі рабілася не па 
сабе, і мы праз якую гадзіну падаліся назад, за 
вароты. 

Юлька ўвесь час, калі хадзілі між базарных 
радоў, маўчала, а тут не вытрымала: 

-- Ну і дабра ў людзей! Зроду столькі не ба- 
чыла!.. 


РАБІНАВЫЯ КАСТРЫ 


Мясціна тая кожную вясну буяе сакавітай зе- 
лянінай. Яна бярэ свой разгон амаль ад вады і да- 
пінае ледзь не да разгалістай каржакаватай сас- 
ны, што адзінока стаіць на самай вяршыні лясіс- 
тага пагорка. Сярод таго зялёнага мора ляшчыны 
відны крыху святлейшыя купінкі. Тэта -- рабіна. 
Нібы хто знарок яе пасадзіў -- то там, то тут яна 
ўзвышаецца стаўбункамі і, калі зацвітае, так і 
падбівае Юльку схадзіць туды... 

Рабіна сыходзіць такім мядовым пахам, што 
кружыцца галава. А потым той водар гіне... 


Юлька зноў пачынае паглядаць на той бераг, 
калі маці справіць дакопкі, Рабіны тады глядзяц- 
ца больш акрэслена, кідка чырванеючы пад во- 
сеньскім сонцам. І ўжо зусім яны ўспыхваюць 
агнём, калі ўдарыць першы марозік, а ляшчыннік 
скіне лістоту. Тады Юлька бярэ кашы, пераплываё 
на пласкадонцы возера, ідзе ў лес і набівае іх - 
па самыя дужкі -- сакавітымі гронкамі. 

Потым паціху плыве дадому. А прысядзе на 
сваім беразе адпачыць -- і не вытрымае, азірнец- 
ца, акіне вокам узлессе і, уражаная ўбачаным, за- 
думенна прамовіць: 

-- Кастры нібыта... 

АПОШНІ ЯБЛЫК 


На яблыні толькі дзе-нідзе трапеча пачарне- 
лы лісток ды на самай верхавінцы сядзіць залёт- 
ным снегіром адзінокі яблык. Усе--і бацька, і 
маці, і Юлька -- глядзяць на тое дзіва з нейкай 
адкрытай павагай, нібы ганарацца яго такой не- 
звычайнай вытрымкай. Бацька ўжо каторую ра- 
ніцу падыходзіць да яблыні і цікавіцца: а ці не 
надакучыла вісець таму снегіру?.. 

Увесь выгляд яблыка гаворыць, што не. Ад ра- 
сы і начной прахалоды раздабрэў, разрумяніўся 
яшчэ болей. Вось-вось стрэліць сокам і расколецца 
напалам. Але нават каб і дакрануўся рукою, ён 
усяго што зрабіў бы -- смачна рыпнуў... 

-- Ну, то павісі яшчэ, павісі! -- гаворыць 
бацька і адыходзіць ад яблыні. 

Так паўтараецца мо з тыдзень. І хоць з камор- 
кі праз няшчыльныя дзверы дразняць пахам кра- 
мяныя антоны, Юлька не бяжыць туды ласавац- 
ца. Аскоміна даўно! Яе вабіць той, адзінокі, яб- 
лык, і яна чакае-- не дачакаецца, калі бацька 
нарэшце спора яго. Маці не-не ды і скажа: 

--. Пакінь мучыць дзеўчыну! Ды і мароз пры- 
хапіць можа... 

-- Не прыхопіць! -- супакойвае бацька і да- 
дае: -- У нядзелю спорам!.. 

У нядзелю яны падымаюцца раней звычайна- 
га. Пакуль бацька шукае за хлеўчуком тычку, 
Юлька стаіць пад яблыняй і ў чаканні незвычай- 
нага трымае напагатове прыпол фартушка. На- 
рэшце танчэйшы канец тычкі асцярожна дакра- 
наецца да галінкі і паволі паўзе да таго месца, дзе 
вісіць запаветны яблык. Штуршок -- і тое дзіва 
каменем ляціць уніз і якраз трапляе ў Юльчын 
фартушок. 

Колькі смеху! Колькі радасці!.. 

А маці гукае з парога: 

-. То бяжыце ў хату! Прастудзіцеся! 

Нібы і не чуюць. І ў хату не бягуць, а ідуць 
павольна і горда. Потым Юлька ўслед за бацькам 
сядае за стол і кажа: 

-. А ты чаму не сядаеш, мама? 

Калі маці таксама прымошчваецца на ўслоне, 
бацька дастае з шуфлядкі ножык-складанчык, і, 
пакуль яблык разразаецца на тры часткі, Юль- 
чыны вочы гараць шчасцем... 


ПОДЫХ ВОСЕНІ 


У той дзень падкралася чамусьці да сэрца 
няпрошаная туга. Хадзіў па казачным асеннім 
Астравецкім лесе, а думалася: хто ведае, колькі 
каму адмерана ў жыцці... Можа, і твая восень не 
за гарамі. Возьме ды выйдзе раптам на дарогу, та- 
ропка абаўе тваю шыю рукамі, а вочы абсыпле 
халоднымі пацалункамі... Хто ведае... Можа, і 
дзяцел не адстукае табе ніводнага лішняга дня... 
А як хацелася б'!.. 

...Бо шмат чаго яшчэ не зроблена на зямлі. 

СВЕЖАНІНА 


На самым пачатку зімы, калі пад раніцу заў- 
сёды шорхне ля студні пралітая звечара вада, па- 
чынаецца для Юлькі самае цікавае. Нупрэй у та- 
кія дні ў Астраўку нарасхват. Звычайна з ім да- 
маўляюцца загадзя, і тады на світанні то ў Арсе- 
навым хлеўчуку, то ў Аборавым, то ў іхнім 
ускрыквае спрасоння вяпрук, а потым з двара ка- 
зытліва пацягне на вёску паленай саломай. 

Толькі падасць той голас вяпрук, пачнуць ры- 
паць веснічкі. Суседзі сыходзяцца на асветленае 
агнём дворышча павольна, нават нібы неахвотна. 
Ніхто быццам не жадае выдаваць сваёй цікаўна- 
сці. А між іншым, у кожнага адна і тая ж дум- 
ка: а ці не пераплюнулі мяне? А ці маё свінчо 
не будзе горшае? 

Стаяць, перамінаюцца з нагі на нагу, смок- 
чуць цыгаркі і толькі тады-сяды кідаюць якое 
слоўца. Не, не ў адрас вепрука, а так -- абы не- 
шта сказаць, абы не маўчаць. 

Даўней, нават Юлька памятае, кожны з іх га- 
няўся за салам. Чым таўсцейшае напасвіць гас- 
падыня на сваім вепры, тым большы гонар ёй. 
А цяпер -- наадварот. Цяпер падавай усё ў пра- 
слоечку -- і сала, і мяса... 

Нарэшце Нупрэй бярэ жменю саломы, выці- 

рае вепрука і пачынае абмацваць. Спачатку кум- 
пякі, потым лапаткі, а затым ужо і падчарэўе. 
Ляпнуўшы ў дадатак да ўсяго па свіным азадку, 
весела кажа: 

-. Хоць сала і на чатыры пальцы, але беко- 
ністае!.. 

Пачуўшы такое, суседзі пачынаюць разыхо- 
дзіцца. Таксама павольна, таксама нібы неах- 
вотна. 

Калі вяпрук, вымыты да жаўцізны, ляжа на 
шырокую лаву, прыбягаюць жанкі. Іх не ціка- 
віць, якое сала -- беконістае ці не,-- яны ўжо ве- 
даюць пра гэта. Іх турбуе іншае: 

г. Мо каляндры няма? 

-- А часнык патрэбен? 

-. Я ўспомніла, што ў мяне перац ёець!.. 

Праз нейкі час разыходзяцца і яны. Пад ру- 
камі ў Нупрэя круцяцца толькі свае, адносячы 
ў каморку свежаніну. Ад свежаніны ідзе такі 
пах, што нават, прысеўшы воддаль, нецярпліва 
аблізваецца Мікіта. Нупрэй заўважае гэта, выра- 
зае кавалак і кідае пад плот: 

-- На ітабе... люблівага!.. 

Маці ўжо не відаць. Яна недзе смажыць на 
газавай плітцы пячонку. Бацька адзін адносіць 
апошнія польцы сала і тады толькі кажа Нуп- 
рэю: 

-- То канчайце! Бульба на стале стыне! 

Стол, сапраўды, прыбраны, нібы на свята. Па- 
сярод, у ёмістай місе, хаваецца пад воблачкам 

пары сопкая бульба. Правей ад яе, на трынож- 
цы,-- глыбокая патэльня са смажанінай: пячон- 
кай, люблівым салам і паляндвіцай. Пра капусту 
маці таксама не забылася. Яна, затопленая ружо- 
вым тлушчам, займае пачэснае месца злева, каля 
стоса хлеба. І, нібы між іншым, сярод гэтага ба- 
гацця сарамліва пацее пляшка... 

За стол садзяцца ўчацвярых. Першы падымае 
чарку бацька і кажа: 

-- Ва тваё здароўе, Нупрэй! 

- І за тваё! -- адказвае стары і прыгубляе 
чарку. 

Праз нейкі час маці гаворыць: 

-- Вы, мужчынкі, частуйцеся, а мы з Юлькай 
пабяжым, разнясём лішкі суседзям... 

Юлька бярэ кошык, у якім ужо даўно, загор- 
нутыя ў паперу, ляжаць «лішкі» -- кавалкі сама- 
га люблівага мяса, рабрынак ды сала ў палосач- 
ку,-- і ўслед за маці выходзіць з хаты. 


ДВОЕ 


Яны стаялі, абняўшыся, паблізу дарогі на 
Астравок. Быццам закаханыя пасля доўгага рас- 
стання. Калі зразумелі, што аднаму без другога 
не жыць... 

З кожным крокам у маім сэрцы нараджалася 
ўсё большая павага да іх. І раптам... 

-. Божа! Вы зусім старэнькія! - вырвалася 
ў мяне.- І колькі вятроў прашумела над вашымі 
галовамі! Але выстаялі вы. Праўда? 

Дрэвы маўчалі. 

ЛЮБОЎ І НЯНАВІСЦЬ 


Лёгкім снегам прыцярушаная лясная сцежка. 
Паабапал, спрацаваныя за лета, у ціхай стоме 
стаяць каржакаватыя дубы. Надыходзіць зіма, а 
яны -- спакойныя, упэўненыя ў сваёй сіле і непа- 
хіснасці. Стаяць сцяною, і ніякі вятрыска ім не 
страшны. 

Так і людзі нашы. У дні нягоды таксама сталі 
сцяною перад ворагам. Як асілкі. Як волаты. І вы- 
стаялі!.. 

Бо ў сэрцах нашых акрамя любові да зямлі 
роднай ёсць і нянавісць. Да ўсяго благога. 

СНЕГАВІЧОК 


Насупраць Юльчынай хаты стаіць клён. Той 
клён аблюбавалі вераб'і і кожны дзень збіраюцца 
там на свой злёт. Толькі прыйдзе Юлька са шко- 
лы, сядзе рыхтаваць урокі, а вераб'і тут як тут - 
зляцеліся! Спачатку нібы знаёмяцца: «Чый, 
чый?» А калі перазнаёмяцца -- пачынаюць га- 
монку. 

Іншы раз птушкі ўзнімуць такі гармідар, што 
Юлька не вытрымлівае, выходзіць з хаты і гукае: 

г. Кыш! І чаго вы не падзялілі там?! 

Вераб'і палохаюцца, уздымаюцца з дрэва і ля- 
цяць на выган. Але варта Юльцы зачыніць за са- 
бою дзверы, як неслухі вяртаюцца і яшчэ званчэй 
бяруцца абмяркоўваць свае вераб'іныя справы. 

Надакучыла Юльцы сварыцца з вераб'ямі, і 
яна вырашыла правучыць іх. «Пастаўлю сіло,- 
сказала яна сабе.- - Спаймаю самага хуліганіста- 
га і дам яму пстрычак...» 

Але не так проста цяперашняга вераб'я праве- 
сці на мякіне. Сіло стаяла на сметніку, птушкі 
ў той бок нават не глядзелі. А як выпала пароша, 
Юлька не пашкадавала сыпануць прасяных круп. 
І спакусіла-такі вераб'ёў. Чародка шуганула з 
клёна і пачала частавацца. 

Юлька счакала хвіліну-другую ў засадзе, а ка- 

лі пабегла на сметнік -- ад здзіўлення ажно за- 
стыла. У сіле не было ніводнага вераб'я, а толькі 
трапятаў нейкі белы камячок. 

--. Дзіва! - сказала Юлька.-- Колькі жыву, 
а такога не бачыла... 

Трымала бялюткую, як жменька свежага ене- 
гу, птушачку і, забыўшыся пра тую пстрычку, да- 
пытвалася: 

-- Т адкуль ты ўзялася такая? Нібыта і вера- 
бей і-- не верабей... Чысты снегавічок!.. 

Птушка зірнула чырвоным вокам і ціўкнула. 
Нібы прасіла прабачэння. І Юлька расслабіла да- 
лонь. 

Белы камячок чырыкнуў ад радасці, паляцеў 
на клён і згубіўся ў вераб'інай грамадзе. 

З таго дня Юлька не злуе на вераб'ёў. Наадва- 
рот, радуецца, калі тыя збіраюцца ля хаты на 
чарговы свой злёт. І калі яна вяртаецца са шко- 
лы, перш чым сесці за хатняе заданне, абавязко- 
ва пытаецца ў маці: 

-- А ці не бачыла ты сёння нашага Снега- 
вічка? 

-- А няўжо! На верхняй галінцы скача! - 
адказвае маці і ў сваю чаргу, з усмешкай на тва- 
ры, цікавіцца: -- А ці ведаеш, пра што вераб'і 
гамоняць з ім? 

Юлька спачатку паціскае плячыма, а потым 
хітравата ўсміхаецца: 

г. Дапытваюцца, мабыць, адкуль ён такі пры- 
гожанькі ўзяўся... 


ПАСЛЯ ПАРОШЫ! 


Яшчэ звечара неба насупілася, пацяжэла 1; 
нібы свінцовае, павісла над зямлёю. Пад раніцу 
нечакана выпаў снег і ўсё памаладзела: і лес, 
што зялёнай сцяною падступаў да самага сяла, і 
хаты, і прысады ля із 

Кожны па-свойму радаваўся першай парошы. 
Юлька -- таму, што можна будзе дастаць з гары- 
шча лыжы, дзед Нупрэй -- што не стане болей да- 
кучаць раматус, Арсен -- што пачынаецца самая 
цікавая пара: адстрэл дзікоў па дазволу. Радаваў- 
ся і Абора - мясцовыя паляўнічыя нарэшце пры- 
нялі яго ў сваю кагорту... 

Яшчэ сніла свае незвычайныя сны Юлька, 
яшчэ варочаўся на печы стары Нупрэй, а гэтыя 
вечныя непаседы -- паляўнічыя -- былі ўжо на 
нагах. Паперадзе ішоў Арсен і раіў: 

-- Талоўнае, хлопцы, не мазаць. Бо з дзіком 
жарты благія... 


Вось і тое ўрочышча, дзе яшчэ загадзя выса- 
чылі некалькі дзікоў. Расставілі нумары і пачалі 
чакаць. Абору выпала не вельмі віднае месца, так 
сабе -- някідкая лагчынка з рэдкімі капічкамі 
лазняку. Ён і рады быў такому і не рады. Але па- 
радак ёсць парадак. І Абора прысланіўся да са- 
сонкі і ўзвёў куркі. 


145 


Мо з гадзіну нудзіўся на той лагчынцы, На- 
рэшце недзе там, у глыбі лесу, сабакі падалі го- 
лас, а потым усё наваколле напоўнілася заліві- 
стым брэхам. «Прудзяць ужо!» -- здагадаўся Або- 
ра і ажно наструніўся. 

Сабакі чутны лепш і лепш. Потым грымнуў 
стрэл. Гэта было так нечакана, што Абора не ра- 
забраўся -- справа грымнула ці злева. А зрабіў 
крок ад сасонкі, каб лепш агледзець лагчыну, як 
заўважыў: чэша нехта напрасткі праз кустоўе 
ў яго бок -- ажно снег курыць! Нават стрэльбы не 
ўскінуў, як тое, вялізнае і чорнае, маланкаю кі- 
нулася пад ногі і... 

Ачомаўся ў лазняку, за дарогай, без шапкі і 
стрэльбы. Азірнуўся і ад таго, што ўбачыў, ледзь 
не самлеў: у некалькіх кроках ад яго ляжаў зры- 
нуты дзік. 

На месца здарэння пазбягаліся паляўнічыя. 
І застылі ў здзіўленні: Абора, расхрыстаны, але 
з пераможным выглядам, сядзеў на тушы дзіка і 
еў сала з батонам... 


Калі дзед Нупрэй запытаецца іншы раз у Або- 
ры наконт яго паляўнічых спраў, той, не міргнуў- 
шы вокам, адказвае: - 

-- А б'ём патроху! І дзікоў, і зайцоў... 

І хітравата жмурыцца. Нібы прыцэльваецца... 


ЧЫРВОНЫЯ РУКАВІЧКІ 


Юлька толькі што вярнулася са школы, ада- 
грэла ля грубкі азяблыя рукі, перакусіла зболь- 
шага і села за падручнікі. Задача выдалася непа- 
датлівай, але Юлька ўсё ж адолела яе. Хацела 
ўжо было брацца за чытанку, як у сенцах пачаў 
прасіцца кот. Юлька паднялася, прачыніла дзве- 
ры і, калі разам з белымі клубамі пары цераз па- 
рог кульнуўся Мікіта, незлабліва, як звычайна ў 
такіх выпадках маці, сказала: 

-- Ух, валацужнік!.. 

Калі па-шчырасці,-- Юлька яго недалюбліва- 
ла. За ляноту. Вось і сёння Мікіта швэндаўся не- 
дзе па возеры, палонкі правяраў, а каб мышэй 
папільнаваць у каморы -- Дык не! Хацела спа- 
чатку паўшчуваць ката за гэта, ды раздумала - 
усё роўна не зразумее. А Мікіта толькі бліснуў 
зялёнымі вачыма, сігануў на прыпечак, разлёгся 
ў цяпле і, рады такой выгодзе, пачаў драмаць. 

Юлька незадаволена паглядзела на яго, зноў 
абазвала валацужнікам і падумала пра Альму: а 
яна недзе ляжыць пад паветкаю, на марозе, і не 
просіцца ў хату... Юльцы зрабілася шкада яе, ад- 
клала чытанку, дастала з-за коміна валёнкі, УсТУ- 
пілася ў іх, накінула на плечы старэнькі матчын 
кажушок і выбегла на мароз. 

“Альма першая пераступіла парог і асцяр 
на пайшла да грубкі -- нібы баялася наслядз 
Але сляды ўсё ж засталіся ляжаць на падл 
цёмнымі плямамі. Юлька распранулася, закінул 
за комін валёнкі, узяла анучку, выцерла і свае 
сляды, і Альміны, зноў умасцілася на табурэтку. 
і сказала: 

-- Пагрэйся, Альмачка, а я крыху пачытаю... 

Толькі чамусьці не чыталася. Думалася ўсё 
пра Альму. Пра завіруху-завею, што пачынае за- 
вываць за акном. Пра тое, як тая завея штоноч не 
дае спакою Альме. Мо з гэтай прычыны Альма 
і злуецца на Мікіту. Вось і цяпер яна, лежачы 
ля грубкі, толькі робіць выгляд, што не звяртае 
на ката ўвагі. А паспрабуй саскоч ён з пры- 
печка!.. 

Юльцы хочацца, каб доўга яшчэ не прыходзі- 
ла з працы маці, каб Альма паляжала ў цяпле -- 
адагрэлася. Бо калі маці прыйдзе, то абавязкова 
возьмецца за венік... І давядзецца тады Альме да 
раніцы гібець пад паветкай... 

Можна было б ужо запаліць і святло, але ў 
прыцемках сядзець гэтак добра! Юлька глядзіць 
на пасінелую шыбіну і на хвіліну забываецца і 
пра Мікіту, і пра Альму, і пра тое, што перад ёю 
ляжыць чытанка... А там, за акном, гуляе завей- 
ка. Яна то пакруціцца ля плота, то прыпадзе да 
шыбіны -- нібы таксама просіцца ў хату... А по- 
тым Юлька нечакана заўважае: нехта пачынае на 
шкле маляваць кветкі, Яны вырастаюць адна за 

другой, прыгожыя, нібы з казкі. Рупіць Юльцы 
дакрануцца да гэтага дзіва рукою, але не асмель- 
ваецца. 

Нечакана ў сенцах пачуўся тупат. Юлька зда- 
гадалася: гэта маці абівае з валёнак снег. Хацела 
было падхапіцца, уключыць святло, але адчыні- 
ліся дзверы, у хату ўвайшла маці іапярэдзіла Юль- 
ку - пстрыкнула ўключальнікам. У яркім свят- 
ле Юлька ўбачыла памаладзелую -- ад марозу -- 
маці і чамусьці ўзрадавалася такому. А тая ішла 
ўжо да стала і весела гаварыла: 

-.- Вачакалася, дачушка?.. А я па дарозе за- 
скочыла ў магазін. Рукавічкі табе новыя купіла... 
Чырвоненькія... 

І яна паклала перад Юлькай пакуначак. 

Юлька разгарнула паперу, дастала абнову і 
надзела спачатку адну рукавічку, потым другую. 
Рукавічкі сядзелі як улітыя, і Юлька ўеміхнула- 
ся такой выгодзе. Нават Альма не вытрымала, па- 
дышла, панюхала чырвоную рукавічку і, задаво- 
леная, замахала хвастом. 


ПАЛОННІКІ 


Нешта з тыдзень гуляла завіруха. Калі наў- 
кол, дзе толькі магла, намяла гурбы снегу, неча- 
кана апамяталася і нібы спахапілася: а што гэта 
я нарабіла тут? 

Юлька таксама здзіўлялася паводзінам зімы 
і, як усё ўгаманілася, пачала прыводзіць у пара- 
дак падворак -- расчышчала сцежкі да хлява, по- 
граба і калодзежа. У той нядзельны дзень да абе- 
ду не пераставала махаць шуфлем, а потым, калі 
падворак набыў належны выгляд, уздумала па- 
бегчы ў лес -- паглядзець, што там сталася. 

Лес быў насцярожаны. У яго прыціхлым по- 
шуме згадваліся і здзіўленне да ўсяго таго, што 
нядаўна было, і нібы недавер да сённяшняга. Ня- 
смела распраўлялі плечы яліны. Ківалі галовамі 
высозныя сосны. І толькі дубы стаялі спакойна, 
з усведамленнем свае моцы. 


Ногі час ад часу правальваліся ў глыбокі снег, 
але Юлька выбірала не так занесеныя мясціны і 
крочыла далей. Яна ўжо не спадзявалася ўбачыць 
ні якога звярка, ні якую птушку. Столькі прай- 
шла, а ніхто ні голасу не падаў, ні следу не пакі- 
нуў!.. Усё нібы пагінула, нібы вымерла за тыя за- 
вейныя дні. «Ну і няхай! -- вырашыла Юлька.-- 
Праз дзень-два ачомаюцца!» 

Вярталася дадому берагам рачулкі, што брала 
свой пачатак з лясной крыніцы. Рачулку нават і 
цяпер не прыхапілі маразы -- нястомна бруіла і 
бруіла між белых берагоў. І толькі непадалёку 
таго месца, дзе ўпадала ў возера, бег яе амаль 
спыняўся, а над паверхняю вады стаяла пара. 

Раптам адтуль, нарабіўшы плёскату і лопату, 
узнялася белая чарада вялізных птушак, зрабіла 
круг і села на процілеглым беразе. 

Юлька ў здзіўленні спынілася. Лебедзі? Ад- 
куль яны? І зімою? Тое, што ўлетку на возеры, за 
Выспай, жыла сям'я гэтых птушак, яна ведала, 
але сустрэць іх тут, амаль побач з вёскай, сярод 
снягоў, не чакала. 


Абышла тое месца, адкуль падняліся птушкі, 
агледзела бераг і неглыбокае рачное дно. На кром- 
цы лёду былі даўнія птушыныя сляды, а дно ста- 
ранна вычышчана ад расліннасці. «Голад не цёт- 
ка!» -- сама сабе сказала Юлька і пайшла ў вёс- 
ку. Пад вечар яна зноў з'явілася тут і высыпала 
ў рачулку торбачку варанай бульбы. 

З таго дня для Юлькі пачаліся новыя турботы. 
Перад тым як ісці ў школу, яна набірала ў тор- 
бачку яшчэ звечара адвараную бульбу і знаёмай 
сцежкай кіравала туды, дзе, ведала, чакала яе 
ажно пятнаццаць белых палоннікаў. Птушкі ўжо 
не палохаліся, а толькі на ўсялякі выпадак ад- 
плывалі ад берага і пазіралі, калі Юлька нарэш- 
це высыпле тую бульбу... 

Перад Новым годам нечакана зноў ударылі 

маразы, і ў Юлькі прыбавілася турбот. Каля сот- 
ні крыжанак таксама знайшло на рэчцы прыту- 
лак. Юлька паглядала, як сярод той шэрай чара- 
ды на правах гаспадароў плавалі лебедзі, і рада- 
валася: нічога, жывіце! Хопіць усім і месца, і 
корму! 

Так прайшлі снежань, студзень, люты. А калі 
ў сакавіку падзьмулі з поўдня цяплейшыя вятры 
і на возеры пачаў чарнець лёд, першыя пакінулі 
сваё прыстанішча няўрымслівыя крыжанкі. Па- 
весялелі і лебедзі -- сустракалі Юльку бадзёрымі 
ўскрыкамі, але развітвацца з прыветнай мясцінай 
яшчэ не адважваліся. 

Нарэшце і з імі надышоў час ростані. У тую 
раніцу надзвычай ярка свяціла сонца. Лебедзі з 
горда ўзнятымі галовамі плавалі ў рацэ і аб не- 
чым ажыўлена гаманілі. Яны счакалі, пакуль 
Юлька высыпле з торбачкі сняданак, падплылі 
да таго месца і пачалі сілкавацца. Потым раптоў- 
на, нібы згаварыўшыся, падняліся на крыло. Зра- 
білі адзін круг, другі, набіраючы вышыню, і ўзя- 
лі кірунак на сінія лясы. 

А Юлька яшчэ доўга стаяла на беразе і ўсё 
глядзела ўслед птушкам... 


ДАРОГІ 


Як існавалі б людзі, каб не было дарог? 

А нехта ж першы пачаў церабіць іх праз го- 
ры, лясы, балоты... Другім ісці было лягчэй. І яны 
дзякавалі таму, першаму. А потым забываліся пра 
яго і, паміраючы, аддавалі сваім нашчадкам бе- 
зымяннымі тыя дарогі. 

Калі іду па дарогах маёй зямлі, так і рупіць 
даведацца, хто быў першапраходцам. І хочацца 
на сівых камянях высекчы яго добрае імя. 

ВЕСНАХОД 


Здаецца, яшчэ ўчора панавала над зямлёю 
здранцвенне, а сёння -- абудзілася ўсё чыста. І як 
тут уседзіш У хаце! 

Мы прымасціліся на прызбе і слухаем тое вя- 
лікае абуджэнне. Над самай хатай, у небе, ажно 
заходзяцца ад радасці кнігаўкі: 

2. Жы-ыць! 

-- Жы-ыць!.. 

-- Раскуляліся! -- задумліва адзначае Юль- 
ка. 

Падабрэлая ад сонечнай шчодрасці, яна зды- 
мае з галавы хусцінку і ўжо весела гаворыць: 

-. А я чамусьці веснаход страчаю заўсёды, 
як дзіва якое... 

Мне відно, як Юльчыны вочы наліваюцца сі- 
нім-сінім небам, і на душы робіцца радасна. Ра- 
дасна, што яна -- побач, што ў небе куляюцца і 


кігікаюць кнігаўкі, што па зямлі шыбуе весна- 
ход... 

РАЗВІТАННЕ 


-- Вось і ўсё! -- сказаў я нарэшце Юльцы.-- 
Набыўся ў вас. Назад ехаць трэба!.. 

Юлька насупілася, спахмурнела. І ўвесь час 
ні на крок не адыходзіла ад мяне. Здавалася, яна 
жыла адзіным клопатам -- як найлепш дагадзіць 
мне сабрацца. Склалі мы ў чамаданчык мае па- 
жыткі, я падзякаваў Юльчыным бацькам за пры- 
тулак, развітаўся і ступіў за парог. Юлька такеа- 
ма выйшла з хаты і ціха сказала: 

-- Я да пачакалаўкі правяду... 

Ішлі моўчкі. На сэрцы было ніякавата. Не па- 
спеў здружыцца з Юлькай, з людзьмі, што жы- 
вуць побач з ёю, а трэба развітвацца... І міжволі 
пазайздросціў і Юльцы, і яе бацькам, і Арсену, 
і Нупрэю, якія застануцца тут -- са сваімі клопа- 
тамі, марамі, спадзяваннямі. А ці давядзецца калі- 
небудзь зноў пабачыцца з імі?., Можа, і мяне, як 
таго барадача-мастака, незразумелая сіла зноў па- 
цягне сюды? Толькі ці змагу людзям гэтым ад: 
плаціць за іх дабрыню?., Ці буду вечным даўжні- 
ком іхнім?.. 

Не заўважыў нават, як падышлі да аўтобус- 
нага прыпынку. Там ужо тапталася некалькі ча- 
лавек. Мы прыселі на лавачку. 

Нарэшце з-за павароткі вынырнуў аўтобус. 

Юлька падхапілася і падала мне сваю цёплую да- 
лоньку. 

-- То бывай! -- сказала і адвярнулася. 

Пакуль я ўмошчваўся на сядзенні, пакуль сці- 
раў з шыбіны пыл -- увесь гэты час Юлька стая- 
ла ля «пачакалаўкі» і нібы з дакорам паглядала 
на мяне. 

Аўтобус нарэшце крануўся і, рыпнуўшы ры- 
сорамі, паволі пакаціў па торнай дарозе. Прабег 
крыху, павярнуў на гасцінец і толькі тады ўзяў 
разгон. 

Я зірнуў у акно і здзівіўся: там, на пагорку, 
ля вёскі, усё яшчэ чырванела Юльчына пла- 
цейка... 

